



**FIL-PRIM AWLA TAL-QORTI ĊIVILI
SEDE KOSTITUZZJONALI**

**ONOR. IMĦALLEF
IAN SPITERI BAILEY LL.M. LL.D.**

Illum, l-Erbgħa, 11 ta' Ottubru, 2023

Kawża Nru. 4

Rik. Nru. 138/2021 ISB

Spettur Elton Taliana

vs

- 1. Avukat tal-Istat; u**
- 2. Kummissarju tal-Pulizija**

Il-Qorti,

Rat ir-**Rikors** ta' **Elton Taliana**, intavolat fid-9 ta' Marzu 2021, li permezz tiegħu, talab lil din il-Qorti sabiex:

- 1. Tiddikjara u tiddeċidi illi l-Mandat ta' Arrest u Tfittxija (Dok. A) fil-konfront tiegħu datat 15 ta' Jannar 2021 jilledi d-drittijiet fundamentali tiegħu sanciti fl-Art. 34 (2) tal-Kostituzzjoni ta' Malta u l-Art. 5 (1) u (2) tal-Konvenzjoni Ewropea dwar id-Drittijiet tal-Bniedem li jiddisponu illi "Kull min ikun arrestat jew detenut għandu jiġi nfurmat minnufih dwar ir-raġunijiet tal-arrest tiegħu u dwar kull akkuża kontra tiegħu" billi ma jindika ebda xorta ta' reat u/jew ir-raġunijiet tal-arrest u tfittxija u "No person shall be deprived of his liberty save In accordanc with a procedure prescribed by law";*

2. *Tiddikjara l-intimati ħatja ta' ksur tad-drittijiet fundamentali tal-esponenti fuq indikati u illi konsegwentement, l-arrest, id-detenzjoni, l-interrogazzjoni, it-tfittxija u t-tehid ta' oġġetti f'din it-tfittxija huma nulli billi huma konsegwenza diretta ta' Mandat ta' Arrest u Tfittxijali saru bi ksur tal-Kostituzzjoni u tal-Konvenzjoni Ewropeja;*
3. *Tgħati dawk ir-rimedji kollha li dina l-Onorabbli Qorti jidhrilha xierqa fiċ-ċirkostanzi fosthom:*
 - (i) *Tiddikjara lill-intimati responsabbli għal kumpens u danni pekunjarju u mhux pekunjarji sofferti mir-rikorrenti b'konsegwenza tal-arrest, detenzjoni, interrogazzjoni u tfittxija illegali;*
 - (ii) *Tillikwida l-istess kumpens u danni kif sofferti mir-rikorrenti, ai termini tal-Kostituzzjoni u tal-Konvenzjoni Ewropeja;*
 - (iii) *Tikkundanna lill-intimati jħallsu l-kumpens u danni hekk likwidati ai termini tal-Kostituzzjoni u tal-Konvenzjoni Ewropeja; u*
 - (iv) *Tordna li isem l-intimat jithassar mid-'detainee book' miżmum mill-Pulizija fejn tniżżel illegalment u bi ksur tad-drittijiet fundamentali tal-esponent u tgħati dawk ir-rimedji opportuni dwar ir-riżultat rivedut tal-'Post Positions of Police Superintendents'.*

U dan wara illi ppremetta:

- (i) *Illi r-rikorrenti huwa Spettur tal-Pulizija.*
- (ii) *Illi fl-ewwel ġimgħa ta' Awwissu, 2013, meta l-esponenti kien Spettur b'żewġ pipp, huwa kien ressaq persuna u akkużah b'serq aggravat; din il-persuna kienet ammettiet l-akkuża u bħala riżultat, persuna oħra – li ma kellha x'taqsam xejn mas-serqa u li kienet ġiet mressqa minn żewġ spetturi tas-CID, u li kienet miżmuma f'Kordin billi l-Qorti kienet ċaħditilha l-liberta' provvizorja – kienet ġiet skarċerata u l-proċeduri kriminali kontra tagħha ġew irtirati.*
- (iii) *Illi kontra kull sembjanza ta' loġika, dwar il-każ fuq imsemmi, l-Kummissarju ta' dak iż-żmien, Peter Paul Zammit kien beda proċeduri dixxiplinari (li jwasslu għat-keċċija) kontra l-esponenti quddiem il-Public Service Commission wara rapport tal-Police Board kompost minn persuni appuntati ad hoc (u mhux mill-membri stabbiliti mill-liġi), liema proċeduri ġew irtirati wara sentenza tal-Qorti tal-Appell tal-20 ta' Lulju 2020 li ddikjarat null u bla effett tali rapport tal-Police Board;*
- (iv) *Illi f'dawn is-seba snin bejn l-2013 u l-2020, minħabba il-proċeduri pendenti quddiem il-Public Service Commission, l-esponenti la setgħa jingħata l-increments fil-paga u anqas setgħa jingħata promozzjoni cioè jingħata t-tielet pip b'dan illi ma setgħax jieħu promozzjoni għal Supretendent.*
- (v) *Illi wara numru ta' kawżi deċiżi minn diversi Qrati tal-pajjiż (kemm il-Qorti tal-Appell (Sede Superjuri), Qorti tal-Appell (Sede Inferjuri), il-Prim Awla tal-Qorti Ċivili, kif ukoll il-Qorti tal-Maġistrati (Malta)), u b'mod partikolari is-sentenzi (a) tal-Prim Awla tal-Qorti Ċivili tal-25 ta' Settembru 2020 (Rik Nru. 1238/2019 fl-ismijiet' Spettur Elton Taliana vs Kummissarju tal-Pulizija et") fejn il-Qorti ddikjarat illi "ir-rikorrenti għandu jedd għat-tielet pipp", u (b) dik tal-Qorti tal-Appell tal-20 ta' Lulju 2020 – huwa ingħata it-tielet pipp u sottometta ruħhu għal interview biex jilħaq supretendent.*

- (vi) Illi fil-15 ta' Jannar 2021, skond ir-riżultat ippubblikat mill-PSC (Revised Result for Post Positions of Police Superintendents), l-esponenti kellu jiġi appuntat supretendent.
- (vii) Illi fil-ġranet u ġimgħat ta' qabel l-15 ta' Jannar 2021, l-esponenti kien qed jagħmel investigazzjoni dwar impurtar u traffikar ta' droga liema investigazzjoni setgħet twassal għall-investigazzjoni oħra ta' involviment ta' Politically Exposed Person (PEP);
- (viii) Illi fil-15 ta' Jannar 2021 inħareġ Mandat ta' Arrest u Tfittxija kontra l-esponenti – kopja tiegħu annessa bħala Dok. A – u li kif jirriżulta palezament, ma jindika ebda raġuni u/jew reat fuq xix qed jiġi investigat kif titlob il-liġi fl-Art. 355AC u 355AG tal-Kodiċi Kriminali (Kap. 9 tal-Liġijiet ta' Malta); dan il-Mandat ta' Arrest u Tfittxija kien ukoll bi ksur tal-Art. 34 (2) tal-Kostituzzjoni ta' Malta u l-Art. 5(2) tal-Konvenzjoni Ewropea dwar id-Drittijiet tal-Bniedem li jiddisponu illi "Illi minn ikun arrestat jew detenut għandu jiġi nformat minnufih dwar ir-raġunijeit tal-arrest tiegħu u dwar kull akkuża kontra tiegħu".
- (ix) Illi skond l-Artikolu 5 (1) tal-Konvenzjoni Ewropea tad-Drittijiet tal-Bniedem, enforzabbli Malta bħala liġi domestika skond il-Kapitlu 319, 'No one shall be deprived of his liberty save in the following cases and according to a procedure prescribed by law'. Dan ifisser illi l-provvedimenti kollha tal-liġi ordinarja domestika dwar arrest u detenzjoni għandhom jiġu osservati; fin-nuqqas ta' din l-osservanza, l-arrest jew id-detenzjoni ikunu mhux biss illegali, imma vjolazzjoni tad-drittijiet fundamentali tal-vittima. Ġia ġie indikat hawn fuq il-ksur ta' dak li jipprovdni l-Kodiċi Kriminali, u li ma ġiex osservat.
- (x) Illi fil-fatt, huwa ġie arrestat, detenut u interrogat u saritlu tfittxija fid-dar tiegħu fejn ittiegħdulu xi oġġetti personali tiegħu, fosthom il-mobile phone tiegħu, u ismu ġie mniżżel fid-'detainee book'; fl-istess jum tal-15 ta' Jannar 2021, huwa ġie sospiż mid-doveri tiegħu.
- (xi) Illi għalhekk kemm il-Mandat ta' Arrest u Tfittxija u konsegwentement l-arrest, detenzjoni, l-interrogazzjoni w it-tfittxija u t-tehid ta' kwalunkwe oġġett personali tiegħu saru bi ksur tal-liġi, tal-Kostituzzjoni u tal-Konvenzjoni Ewropea Dwar id-Drittijiet tal-Bniedem.
- (xii) Illi l-esponenti ma wettaq ebda reat u dak li sar fil-konfront tiegħu, sar biss biex titkompli il-vittimizazzjoni fil-konfront tiegħu li ilu assoġġettat għaliha mill-2013 u kredibilmment biex ma titkompli l-investigazzjoni li kienet qed issir mill-esponenti dwar impurtar u traffikar ta' droga fejn kien hemm indikazzjonijiet ta' involviment ta' Politically Exposed Person.

Rat id-dokument pprezentat mar-rikors (fol 7);

Rat id-digriet tagħha, kif diversament preseduta, tas-16 ta' Marzu 2021 li permezz tiegħu il-kawża ġiet appuntata għat-8 ta' Ġunju 2021 fl-10:30 a.m.

Rat ir-**risposta** tal-intimati **Kummissarju tal-Pulijia** u **Avukat tal-Istat** intavolata fl-4 ta' Mejju 2021 (fol 10) li permezz tagħha eċċepbew:

Illi l-lanjanza tar-rikorrenti hija bbazata fuq allegat ksur tal-artikolu 5 (1) u (2) tal-Konvenzjoni Ewropea għall-Protezzjoni tad-Drittijiet tal-Bniedem u tal-Libertajiet Fondamentali inkorporata fil-Liġijiet ta' Malta bis-sahha tal-Kap. 319 tal-Liġijiet ta' Malta u tal-artikolu 34 tal-Kostituzzjoni ta' Malta u dan stante li

skont ir-rikorrenti, l-esponenti Kummissarju tal-Pulizija agixxa bi ksur tal-Artikoli 355AC u 355AG tal-Kodici Kriminali (Kap. 9 tal-Ligijiet ta' Malta).

Illi l-esponenti jikkontestaw l-allegazzjonijiet u l-pretensjonijiet tar-rikorrenti stante li huma nfondati fil-fatt u fid-dritt ghar-ragunijiet segwenti:

1. Illi in linea preliminari, l-esponenti jecepixxu n-nuqqas ta' locus standi tal-Avukat tal-Istat peress li l-ilment tar-rikorrenti jirrigwarda allegat agir tal-Kummissarju tal-Pulizija bil-konsegwenza li l-Avukat tal-Istat ghandu jigi dikjarat bhala mhux legittimu kontradittur u jigi liberat mill-osservanza tal-gudizzju;
2. Illi in linea preliminari u minghajr pregudizzju ghas-suespost, in kwantu l-azzjoni odjerna hija mibnija fuq allegat ksur tad-drittijiet fundamentali garantiti bil-Kostituzzjoni u bil-Konvenzjoni, ir-rikorrenti qieghed jabbuza mill-process kostituzzjonali stante illi qieghed jadopera procedura straordinarja bhal ma hija l-procedura odjerna meta kellu a disposizzjoni rimedji ordinarji sabiex ihares id-drittijiet pretizi minnu. Illi minn qari anke superficiali tar-rikors promotur jirrizulta li dak li qieghed jilmenta minnu r-rikorrenti huwa l-agir tal-Kummissarju tal-Pulizija meta gie biex jesegwixxi l-arrest u t-ftitxija li saret fil-konfront tar-rikorrenti, kwistjonijiet li huma regolati permezz tad-disposizzjonijiet tal-Kodici Kriminali (Kap. 9 tal-Ligijiet ta' Malta) u cioe' bit-thaddim tal-istess disposizzjonijiet li jfisser ukoll li l-qrati li ghandhom jiddisponu minn tali kwistjonijiet huma l-qrati penali f'dan il-kaz il-Qorti tal-Magistrati (Malta). Dawn l-ilmenti tar-rikorrent li qieghed iqajjem permezz tar-rikors promotur huma ilmenti li jirrigwardaw ligi ordinarja penali u li ghalhekk ghandhom jigu mqajjma u decizi mill-Qrati penali. Jekk ir-rikorrent kien tal-fehma li l-arrest tieghu kien wiehed illegali seta` dejjem juza l-procedura stabbilita mill-artikolu 409A tal- Kap 9.

L-esponenti ghalhekk jecepixxu n-nuqqas ta' ezawriment tar-rimedji ordinarji da parti tar-rikorrenti u l-esponenti jistiednu lil dina l-Onorabli Qorti sabiex tiddeklina milli tezercita l-gurisdizzjoni konvenzjonali taghha ai termini tal-proviso ghall-Artikolu 4 (2) tal-Att dwar il-Konvenzjoni Ewropeja (Kap. 319 tal-Ligijiet ta' Malta) u tal-Artikolu 46 (2) tal-Kostituzzjoni ta' Malta;

3. Illi fil-mertu, ghal dak li jirrigwarda l-allegat ksur tal-Artikolu 5 tal-Konvenzjoni Ewropeja u tal-artikolu 34 tal-Kostituzzjoni minhabba l-arrest tar-rikorrenti li sehh fis-16 ta` Jannar 2021 (akkordat fil-15 ta' Jannar 2021), jibda biex jinghad li dawn l-artikoli huma intizi sabiex iharsu lill-individwu minn arrest arbitrarju. Illi sabiex id-detenzjoni jew arrest ma tkunx wahda arbitrarja skont l-artikoli msemmija dik id-detenzjoni trid tkun konsistenti mal-ghan tal-istess artikoli u cioe' li l-individwu jigi mhares mill-arbitrarjeta'. Illi madanakollu dan il-principju mhuwiex wiehed assolut u dan stante li z-zewg artikoli jikkontjenu lista ezawrenti tar-ragunijiet li ghalihom tista' titnehha l-liberta' ta' xi persuna.

Uhud mir-ragunijiet li skont l-artikolu 5(1) tal-Konvenzjoni Ewropeja jiggustifikaw il-privazzjoni mil-liberta' huma dawk mahsuba fil-paragrafu

(c) tal-istess artikolu u cioe' meta l-arrest jew detenzjoni ta' persuna tkun skont il-ligi u effettwata sabiex il-persuna tigi migjuba quddiem l-awtorita' legali kompetenti fuq suspett ragonevoli li tkun ikkomettet reat jew meta l-arrest jew id-detenzjoni skont il-ligi ta' persuna għal nuqqas ta' tħaris ta' ordni skont il-ligi ta' qorti. L-artikolu 34 (e) tal-Kostituzzjoni jtkellem dwar li l-liberta personali tista tigi ipprivata fuq suspett ragonevoli li l-persuna arreata wettqet reat.

Fil-kaz odjern, l-arrest tar-rikorrenti kien jinkwadra ruhu perfettament taht il-paragrafu (c) tal-Artikolu 5 (1) tal-Konvenzjoni u l-artikolu 34 (e) tal-Kostituzzjoni b'dana li l-arrest tar-rikorrenti sehh minhabba suspett ragonevoli li wettaq reati in konnessjoni ma` computer misuse fost oħrajn liema arrest kien pjenament fis-setghat mogħtija lil-pulizija.

Illi kif ser jigi spjegat fil-kors tas-smigh ta` din il-kawza, il-Kummissarju tal-Pulizija agixxa biex jarresta lir-rikorrenti għaliex kellu evidenza li ngabret kontra r-rikorrenti u tali evidenza qanqlat suspett ragonevoli li r-rikorrenti wettaq diversi reati kriminali. Illi jirrizulta wkoll li fil-mument tal-arrest tar-rikorrenti, l-istess rikorrenti gie infurmat b`mod immedjat li hu qieghed taht arrest kif ukoll gie mgħarraf ir-raguni għala kien qieghed jigi arrestat u ingħata d-drittijiet kollha skont il-ligi. Apparti dan kollu l-pulizija kellha wkoll mandat ta` arrest u tfittxija mahrug minn Magistrat. Għalhekk f`mohh l-esponenti ma hemm l-ebda dubju li l-arrest tar-rikorrenti kien wiehed gustifikat abbazi tal-Artikolu 5 (1) (c) tal-Konvenzjoni Ewropeja u 34(f) tal-Kostituzzjoni u li fl-ebda mod ma gew imxellfa l-protezzjonijiet li jaħsbu għalihom l-istess artikoli. Il-fatt li l-mandat tal-arrest in kwistjoni seta` kien nieqes minn xi formalita` ma jfissirx li bilfors hemm vjolazzjoni tal-jedd deskritt fl-artikolu 5 tal-Konvenzjoni Ewropea u/jew fl-artikolu 34 tal-Kostituzzjoni. Wara kollox il-Magistrat tal-għassa akkordat dak il-mandat ta` arrest u tfittxija abbazi tal-informazzjoni li ingħatat mill-ufficjali tal-pulizija stess.

Illi jirrizulta wkoll li r-rikorrent wara li gie arrestat, ingħata d-drittijiet kollha spettanti lilu skont il-ligi kull darba li gie interrogat mill-pulizija u ingħata wkoll il-jedd li jkellhem avukat. Fil-verita`, ir-rikorrent qatt ma nzamm arrestat fil-lock-up gewwa d-Depot jew f`xi post iehor ta` detenzjoni u fi kwalunkwe kaz ir-rikorrent inzamm mil-pulizija ferm inqas mit-tmienja u erbgha siegħa li jirreferu kemm il-Kostituzzjoni fl-artikolu 34 (3) u l-artikolu 355AJ tal-Kap 9.

Għaldaqstant, id-detenzjoni tar-rikorrenti kienet wahda gustifikabbli u permissibbli u dan peress li kien hemm suspett ragonevoli li l-istess rikorrenti ikkometta reat kriminali.

4. *Illi jsegwi għalhekk li l-ebda dritt garantit permezz tal-artikoli 5 (1) (2) tal-Konvenzjoni Ewropeja u mill-artikolu 34 tal-Kostituzzjoni ma gew mittiefsa bil-konsegwenza li t-talbiet tar-rikorrent handhom jigu michuda.*
5. *Illi fir-rigward tal-premessa elenkata XI fir-rikors in risposta, l-esponent Kummissarju tal-Pulizija jirriveva illi kwalunkwe investigazzjoni li għadha għaddejja mill-awtoritajiet m`għandiex tigi mikxufa minn ebda ufficcjali tal-Korp tal-Pulizija u dan skond il-ligijiet li jiggvernaw is-sigriet professjonali*

in primis u ai termini ta' dawk ir-regolamenti relatati mal-kondotta ta' ufficcjali pubblici;

6. *Illi fir-rigward tat-talba numru 3 (iv) elenkata fir-rikors in risposta, l-esponenti jecepixxu illi din it-talba hija irrecivibbli stante illi l-imsemmi arrest huwa agir tal-Kummissarju li jiffigura f'dmir penali waqt illi r-rizultat għall-post positions of police superintendents huwa frott ta' ghemil amministrattiv. Għalhekk din it-talba hija improponibbli għaliex qeghdin jigu meskolati zewg azzjonijiet flimkien liema azzjonijiet huma palezament distinti minn xulxin;*
7. *Salv eccezzjonijiet ulterjuri.*

Rat illi fl-udjenza tat-30 ta' Settembru 2021, ir-rikorrent ipprezenta nota (fol 19) b'affidavit tiegħu stess, b'dokumenti annessi (fol 20 sa fol 122), flimkien ma' kopja ta' dokument esebit mill-prosekuzzjoni fil-proċeduri kriminali 'Il-Pulizija vs Spet. Elton Taliana' (fol 123 sa fol 128).

Rat ukoll illi fl-udjenza tat-30 ta' Settembru 2021, xehdu **I-Assistent Kummissarju Alexandra Mamo** u **I-Ispetter Jonathan Ransley**, prodotti mir-rikorrent.

Rat in-Nota Ġuramentata tar-Regjistratur tal-Qrati u Tribunali Kriminali intavolata fis-27 ta' Ottubru 2021 (fol 161) b'dokumenti annessi (fol 162 sa fol 165).

Rat illi fl-udjenza tas-26 ta' Jannar 2022, xehdu **I-Assistent Kummissarju Stephen Gatt** li pprezenta seba' dokumenti (Dok SG1 sa Dok SG7, fol 180 sa fol 198), **I-Assistent Kummissarju Kenneth Haber**, u id-**Deputat Kummissarju Ramon Mercieca**, lkoll prodotti mir-rikorrent.

Rat illi fl-udjenza tal-21 ta' Marzu 2022, xehdu **I-Ispettur Jurgen Vella**, u s-**Supretendent James Grech** li pprezenta dokument (Dok JG1, fol 217 sa fol 224).

Rat illi fl-udjenza tal-11 ta' Mejju 2022, xehed **Antonello Grech** u **I-Assistent Kummissarju Kenneth Haber** li pprezenta erba' (4) dokumenti li għandhom jinżammu fil-proċess f'envelope sigillat (Dok KH1 sa Dok KH4, fol 233), prodotti mir-rikorrent.

Rat ukoll illi fl-udjenza tal-11 ta' Mejju 2022, saret id-dikjarazzjoni tad-difensur tar-rikorrent li m'għandhux aktar provi xi jressaq.

Rat illi fl-udjenza tal-11 ta' Lulju 2022, xehed in kontro-eżami **I-Ispetter Elton Taliana** u d-**Deputat Kummissarju Ramon Mercieca**.

Rat illi fl-udjenza tad-19 ta' Ottubru 2022 xehed in kontro-eżami **I-ex Supretendent Antonello Grech**, u xehdu s-**Supretendent Graziella Muscat** u s-**Surġent 805 Ian Terribile**, prodotti mill-Avukat tal-Istat.

Rat ukoll fl-udjenza tad-19 ta' Ottubru 2022, saret id-dikjarazzjoni tad-difensur tal-intimati li m'għandhux aktar provi xi jressaq.

Rat illi fl-udjenza tas-16 ta' Jannar 2023 xehdet is-**Supretendent Graziella Muscat** in kontro-eżami. Rat ukoll id-dikjarazzjoni tad-difensuri tal-partijiet li m'għandhomx aktar provi x'jipproduċu.

Rat in-noti ta' sottomissjonijiet finali estensivi tal-partijiet.

Rat illi fl-udjenza tal-5 ta' Mejju 2023, wara li d-difensuri tal-partijiet trattaw il-kawża, bi qbil bejn id-difensuri tal-partijiet il-kawża setgħet titħalla għal-llum għad-deċiżjoni.

Ikkunsidrat:

Illi mill-provi prodotti, jirriżultaw is-segwent **fatti**:

Illi r-rikorrent, l-**Ispettur Elton Taliana**, fl-affidavit tiegħu jgħid li fl-14 ta' Diċembru 2020 talab lill-Ispettur J. Ransley biex ilaħħaqlu duty tal-Għassa fuq id-distrett ta' Birkirkara għax l-għada kellu l-*interview* għal Supretendent. Jispjega li f'dak il-lejl tal-14 ta' Diċembru 2020, il-Pulizija tad-distrett ta' Birkirkara kienet irċeviet rapport illi kien hemm persuna barranija, Thomas Jackson, ta' nazzjonalita Ingliża, li kien qala' xeba u tħalla fil-periklu tal-mewt.

Jispjega illi fil-31 ta' Diċembru 2020 ħareġ ir-riżultat rivedut tas-Supretendenti u hu kien kklassifika fis-seba' (7) post. Jgħid li l-postijiet l-oħra, kemm min ġie qablu u kemm min ġie warajh kienu diġa ngħataw il-grad ta' Supretendent tlett (3) xhur qabel u cioè` fit-2 ta' Ottubru 2020.

Jispjega li fil-bidu ta' Jannar 2021, kien ġie avviċinat minn Dr Charles Mercieca – avukat li sa ftit xhur qabel kien avukat mal-uffiċju mal-Avukat Ġenerali u għalhekk kien jikkomunika miegħu fuq xogħol, u dan qallu li kellu nformazzjoni b'saħħita fuq Jackson u li kien ser jibgħatlu isem relatat. Jispjega li ftit wara rċieva messaġġ fuq il-WhatsApp bl-isem ta' Julian Geert Hofstra bin-numru tal-passaport tiegħu. Jgħid li hi bagħtlu l-konnotazzjonijiet tal-isem u ma tah l-ebda informazzjoni ulterjuri u dan kollu relatat ma' l-investigazzjoni li kienet qed issir.

Jgħid li fis-16 ta' Jannar 2021, għal ħabta tal-11.30am, marret is-Supretendent Graziella Muscat max-xufier tagħha fir-residenza tiegħu u hu ħaseb li kienet marret biċ-ċertifikat tal-promozzjoni tiegħu għal Supretendent. Jgħid li dik ħarġitlu mandat t'arrest u qaltlu li l-mandat kien jispeċifika li għandu jingabar il-mobile tiegħu. Jispjega li ħarġet karta oħra fejn kien hemm id-dettalji ta' persuna oħra li kien il-persuna li għandhu x'jaqsam mal-investigazzjoni ta' Jackson. Infurmatu li dak li kellu xi jgħid kellu jgħidu lill-Assistent Kummissarju Stephen Gatt ġewwa d-Depot. Jgħid li mar ġab il-mobile u wara li tħalla jagħmel telefonata biex ħassar appuntament, ta ~~mal-ewwel~~ il-mobile lis-Supretendent jew lix-xufier tagħha. Jispjega li s-Supretendent fl-ebda ħin ma qaltlu liema reat jew ir-raġuni għaliex kien qed jiġi arrestat. Jgħid li daħal fil-karozza u baqgħu sejr in id-Depot u mhux fl-eqreb għassa tal-Pulizija.

Jispjega li meta waslu d-Depot, l-Assistent Kummissarju Stephen Gatt tah twissija li jista' ma jweġibx u kellu d-dritt ikellem avukat u hu għażel li jagħti l-verżjoni tiegħu għall-fatti mill-bidu sal-aħħar mingħajr assistenza legali għax ma kellu xejn x'jaħbi u fil-fatt spjega kollox fid-dettal.

Jgħid li fin-00:30 tal-għada filgħodu huwa ġie rilaxxat mill-arrest wara tlettax (13) -il siegħa. Jispjega li waqt l-arrest ġie rreġistrat fuq id-*detainee book* fil-lock up wara is-sitt siegħa tal-arrest u hemm ġie mgħarraf l-ewwel darba li qed jiġi miżmum minħabba *computer misuse*. Jispjega li ma qattax ħin ġewwa l-lock up ħlief biex jiġi rreġistrat. Jgħid li matul it-tlettax (13) -il siegħa itteħdulu żewġ (2) stqarrijiet u bejn l-ewwel u t-tieni rriżulta li l-investigatur kellem diversi xhieda imma meta talbu itih id-*disclosure* tagħhom hu ma tah xejn u għadu sa illum ma ngħata xejn.

Jgħid li ftit jiem wara beda jara l-mandat u induna li l-istess mandat ma kienx jindika ix-xorta ta' reat, liema reat ikun qed jiġi allegat li sar u dan bi ksur tal-artikolu 355AG (2) tal-Kodiċi Kriminali. Jgħid li dan hu kien niżżlu wkoll fl-aħħar dikjarazzjoni li għamel mal-uffiċjal investigatur.

Jispjega li wara li ġie rilaxxat mill-arrest sar jaf min kien Julian Geert Hofstra, li sa dak inhar qatt ma kien sema` bih. Jgħid li fil-31 ta' Jannar, Hofstra issemma fil-media bħala persuna li kienet qrib xi nies influwenti fil-politika u kien hemm xi allegazzjonijiet dwaru. Jgħid li minn hemm beda jifhem għala kien hemm ir-rieda li jitwaqqaf mill-investigazzjoni li kien qiegħed iwettaq. Jispjega li l-investigatur kien staqsieh partikolarment għandux xi investigazzjoni oħra fuq Hofstra.

Jispjega li huwa ġie akkużat fil-Qorti Kriminali fosthom illi kixef sigriet statali, li sa illum għadu ma jafx x'inhu. Jispjega li waqt il-proċeduri rriżulta li tressaq il-Qorti kriminalment fuq parir ta' Dr Victoria Buttigieg u dan meta fuq każijiet simili uffiċjali oħra kienu tressqu quddiem il-PSC u mhux fil-Qorti Kriminali.

Jgħid li fit-13 ta' Mejju 2021, meta l-Assistent Kummissarju Gatt kien qed jixhed fil-proċeduri kriminali, huwa esebixxa kopja tar-rikors għall-ħruġ ta' mandat minn fejn sar jaf li r-rikors intalab lill-Maġistrat fil-Qorti Istrutturja u mhux lill-Maġistrat tal-Għassa, u li l-Assistent Kummissarju Gatt kien ta' tagħrif qarrieq lill-Maġistrat, fis-sens li l-Ispettur Taliana kien qiegħed jgħaddi informazzjoni li kellu aċċess għaliha tramite n-natura tax-xogħol tiegħu li tinkludi data personali u dwar investigazzjoni sensitiva li kienet qed tiġi investigata minn skwadra speċjalizzata tal-Korp tal-Pulizija. Jispjega li mhux minnu li hu għandu aċċess għal investigazzjoni sensitiva tal-ebda skwadra speċjalizzata tal-Pulizija u irriżulta mix-xhieda ta' Supt J Grech li kienet il-Pulizija tal-IT illi tellgħet lista ta' nies li daħlu fuq l-isem de quo u ġie deċiż li minnhom kollha l-mandat għandu joħroġ f'isem ir-rikorrent. Jgħid għalhekk li mhux talli l-Maġistrat ma kellhiex it-tagħrif kollu, talli ġiet iffabbrikata storja li ġiegħlet lil Maġistrat taħseb xi haġa li ma teżistix jew li ma ġratx.

Jispjega li l-istorja tmur lura għal Awwissu 2013 fejn kien solva serqa aggravata li saret f'Birkirkara fejn kienet diġa` ġiet u nżammet arrestata persuna oħra. Jispjega li l-Kummissarju ta' dak iż-żmien u l-Ministru tal-Intern kienu bdew proċeduri dixxiplinarji fil-konfront tiegħu fejn intalbet it-tkeċċija tiegħu. Jgħid li kienet saret ukoll Inkejsta Interna li l-konklużjonijiet tagħha ma nħarġux u wara rriżulta li kienet tmur kontra dak li kkonkluda l-Police Board.

Jispjega li kien intavola proċeduri ai termini tal-artikolu 469A tal-Kap 12 sabiex tiġi annullata d-deċiżjoni tal-Police Board u t-talbiet tiegħu ntlagħgu permezz tas-sentenza tal-Prim' Awla tal-Qorti Ċivili tas-7 ta' Novembru 2013, kkonfermata mill-Qorti tal-Appell fl-20 ta' Lulju 2020 u konsegwentament twaqqfu l-proċeduri fil-konfront tiegħu quddiem il-PSC.

Jgħid li ma riedux jagħtuh it-tielet pipp li tingħata wara għaxar snin Spettur li għalaqhom fi Frar 2018 u li mingħajrha wiehed ma jistghax japplika għall-post ta' Supretendent. Konsegwentament, ma setax japplika għal Supretendent dak iż-żmien, iżda lejliet li għalqu l-applikazzjonijiet kien ħareġ rapport tal-Ombudsman li kien irrakomanda li jingħata ż-żidiet b'lura u anke it-tielet pipp u jithalla japplika għal promozzjoni. Jgħid li fit-2 ta' Settembru 2019 rċieva telefonata mill-HR tal-Pulizija, kkonfermata anke bl-email sabiex japplika għal supretendent u hekk għamel.

Jispjega li wara li ġie deċiż l-appell fuq imsemmi wara ħafna insistenza sarlu l-interview fil-15 ta' Diċembru 2020 u kif spjegat, kif għalaq it-terminu tal-appell minn terzi, ġie arrestat u konsegwentament sospiż.

In kontro-eżami jgħid li meta marret is-Supretendent Graziella Muscat fir-residenza tiegħu tatu l-mandat, imbagħad ħarġet karta bid-dettalji ta' Hofsra u staqsietu jafx min hu. Jsostni illi ma qaltlux ir-raġuni tal-arrest iżda malli għaraf l-isem spjegalha li hu kien qed jagħmel investigazzjoni dwar droga u li dik il-persuna kellha x'taqsam. Jgħid li talbitu jmur id-Depot u jispjega dan lill-Assistent Kummissarju Gatt, kif ukoll jgħib il-mobile miegħu.

Jispjega li għalkemm kien jaf dwar xiex kienu l-mistoqsijiet tal-Assistent Kummissarju Gatt, fl-ebda ħin ma ġie infurmat liema reat kien allegatament wettaq. Jikkonferma li kien qallu li ma jistax jidhol fil-MPS, jieħu ritratt bil-mobile u jibgħatu lil terzi.

Mistoqsi dwar hux minnu li kien ikkorrisponda mal-Avukat Charles Mercieca fuq *Whatsapp* fejn bagħtlu dettalji jew indirizz ta' Hofsra, jgħid li Charles Mercieca kien bagħtlu l-isem u l-kunjom b'konnessjoni ma' investigazzjoni li kien qed jagħmel dwar traffikar tad-droga. Jgħid li mhux l-ewwel darba li Avukati kienu jċemplu b'informazzjoni. Jispjega li dakinhar l-Avukat Mercieca talbu informazzjoni dwar x'għandu x'jaqsam fl-investigazzjoni u jekk jistax jagħtih informazzjoni dwaru. Jgħid li hu ma setax jagħmel din il-verifika iżda żamm lill-Avukat bħala *informer* kif sikwit kien jgħri f'dawn il-każijiet.

Jikkonferma li hu ħa ritratt tad-dettalji ta' Hofsra minn fuq l-MPS u bagħtu lill-Avukat Charles Mercieca. Jikkonferma li Hofsra ma kienx jaf min hu, lanqas waqt l-istqarrija. Mistoqsi jekk kienx involut f'xi investigazzjoni dwar Hofsra jgħid li kien qed jinvestiga każ ta' traffikar ta' droga u kellu x'jaqsam ma' Thomas Jackson. Mistoqsi jekk irriżultalux li verament kellu x'jaqsam jgħid li dik evidenza li tingħieb f'dak il-każ.

Ir-rikorrenti l-Ispettur Elton Taliana ppreżenta s-segventi dokumenti li l-Qorti ħadet konjizzjoni tagħhom:

Dok X1 – Artiklu minn *News Portal 'Lovin Malta'* rigward il-konnessjonijiet ta' Julian Hofstra ma persuni fil-politika

Dok X2 – Kopja tar-Rapport tal-Injesta Interna li kienet saret fil-konfront tar-rikorrent fil-każ tal-investigazzjoni u l-Arrest ta' Darryl Luke Borg

Dok X3 – Deċiżjoni tal-Kummissarju dwar il-Protezzjoni tad-Data dwar ilment tar-rikorrent kontra l-Kummissarju tal-Pulizija.

Dok X4 – Kopja tas-Sentenza tal-Qorti tal-Appell (Kompetenza Inferjuri) fl-ismijiet **Spettur Elton Taliana vs Alexander Farrugia** deciża fit-30 ta' Ġunju 2017. Il-Qorti tinnota li s-sentenza tikkonsisti f'libell dwar artikolu li ġie ppublikat fil-ġurnal '*It-Torċa*' fejn il-konvenut ġie kkundannat iħallas lill-attur is-somma ta' ħames mitt Ewro (€500).

Dok X5 – Kopja tas-Sentenza tal-Qorti tal-Maġistrati ta' Malta fl-ismijiet **L-Ispettur Elton Taliana vs Raphael Vassallo** deciża fis-7 ta' Mejju 2018. Il-Qorti tinnota li s-sentenza tikkonsisti f'libell dwar artikolu li ġie ppublikat fil-ġurnal 'Malta Today' fejn l-artikolu in kwistjoni kien iddikjarat libelluż u l-intimat kien ikkundannat iħallas is-somma ta' elfejn Ewro (€2,000) lir-rikorrent.

Dok X6 – Opinjoni Finali tal-Ombudsman datata 12 ta' Settembru 2019, bir-referenza S 0153. Il-Qorti tinnota li r-rakommandazzjoni tal-Qorti li r-rikorrent kellu jingħata l-opportunita li japplika għall-vakanzi għar-rank ta' Supretendent.

Dok X7 – Korrispondenza bejn l-Ispetter Jurgen Vella u r-rikorrent datata 12 ta' Settembru 2019 li permezz tagħha r-rikorrent kien infurmat li setgħa japplika għall-post ta' supretendent.

Dok X8 – Kopja tad-Digriet tal-Prim' Awla tal-Qorti Ċivili fl-ismijiet **Spettur Elton Taliana vs Kummissarju tal-Pulizija u Ministru għall-Intern Sigurta Nazzjonali** datata 25 ta' Settembru 2019 li permezz tagħha ċaħdet mandat t'inibizzjoni intavolat mir-rikorrent. Il-Qorti tinnota li fil-kunsiderazzjonijiet tagħha l-Qorti nnotat li prima facie r-rikorrent kellu jedd għat-tielet pipp.

Dok X9 – Korrispondenza datata 31 t'Ottubru 2019 bejn l-Assistent Kummissarju Ramon Mercieca u r-rikorrent li permezz tagħha r-rikorrent ġie infurmat li l-applikazzjoni tiegħu għal supretendent kienet iddikjarat bħala inelegibbli.

Dok X10 – Korrispondenza datata 17 ta' Lulju 2020 li permezz tagħha r-rikorrenti a bażi tas-sentenza tal-Qorti tal-Appell tal-20 ta' Lulju 2020 fl-ismijiet **Spettur Elton Taliana vs Ministru tal-Intern u Kummissarju tal-Pulizija** talab li jiġu rtirati l-proċeduri fil-konfront tiegħu quddiem il-PSC, li jingħata t-tielet pippa, jingħata l-iskali lilu dovut mill-2015 l quddiem bl-arretrati rispettivi u jirrikonsidra l-applikazzjoni tiegħu għall-post ta' supretendent.

Dok X11 – Kopja tas-sentenza tal-Qorti tal-Appell fl-ismijiet **Elton Taliana vs Onorevoli Ministru għall-Intern u Sigurta Nazzjonali et** deciża fl-20 ta' Lulju 2020.

Dok X12 – Ir-Rizultat rivedut għar-rank ta' supretendent tal-pulzija minn fejn jirriżulta li r-rikorrent ikklassifika fis-seba' (7) post.

Dok JE1 (a fol 123) – Kopja tal-*audit trail* mis-sistema tal-NPS magħmul fit-12 ta' Jannar 2021 dwar il-profil ta' Julian Geert Hofstra. Il-Qorti tinnota li fir-raba (4) paġna tar-rapport jirriżulta li r-rikorrent aċċessa l-profil fis-7 ta' Jannar 2021 fit-14:44. Tinnota wkoll li hemm indikat li r-rikorrent la stampa u lanqas ivverifika dwar armi.

Illli d-**Deputat Kummissarju Alexandra Mamo**, fix-xhieda tagħha tispjega li fil-Korp tal-Pulizija hemm il-Kummissarju, imbagħad żewġ deputati Kummissarji, (waħda

minnhom hi li hija nkarigata mill-investigazzjonijiet u *technical support*) u d-Deputat Kummissarju Ramon Mercieca li hu nkarigat mid-distretti, *field operations* u *support operations* fejn hemm I-IRU, I-Environments Unit u d-Dog Section, imbagħad hemm in-naħa l-oħra l-parti amministrattiva fejn hemm Direttur Ġenerali. Taħt kull wieħed jaqgħu diversi assistenti kummissarji fejn hemm units, distretti u sezzjonijiet differenti.

Tispjega li wieħed mir-responsabbiltajiet tagħha huwa d-dipartiment tal-Financial Crime Investigations Department. Tgħid li kull uffiċjal għandu aċċess għal sistema msejja NPS – National Police System - fejn tista` tfitx informazzjoni fuq kull individwu. Tgħid li l-FCID iddaħħal informazzjoni f'din is-sistema li tkun bl-inqas dettalji minħabba s-sensittività` tal-investigazzjonijiet u jiddaħlu fis-sistema biss għal raġunijiet ta' statistika. Tispjega li sabiex taċċessa din is-sistema kull uffiċjal għandu password unika u jista` jaċċessa din is-sistema biss għal fini ta' xogħol. Is-sistema hija wkoll *audit trailed* u cioè` hemm għarfien ta' kull minn aċċessa s-sistema u kif u x'hin u fejn. Tispjega li l-pulzija barra d-dipartiment tal-FCID m'għandhomx aċċess għall-informazzjoni miżmuma mill-istess dipartiment.

Mistoqsija jekk Elton Taliana għandux aċċess għall-files u investigazzjonijiet tal-*money laundering unit* tgħid li l-ebda persuna m'għandha aċċess għall-files tal-FCID ħlief min hu assigned, addett biex jagħmel il-qadi ta' dmirijietu f'dan id-dipartiment. Tikkonferma li Elton Taliana mhuwiex wieħed minn dawn l-individwi.

Mistoqsija x'involviment kellha fl-investigazzjoni ta' Elton Taliana, tgħid li dahlet fiha mil-lat amministrattiv meta l-Kummissarju kien ċemplilha fis-7 ta' Jannar 2021 u minħabba li ma setgħetx twieġeb kien għadda l-informazzjoni rikjesta s-Supretendent James Grech. Tispjega li s-Supretendent James Grech huwa wieħed miż-żewġ supretendenti li jaqgħu fid-dipartiment tagħha. Tispjega li l-FCID qiegħda komposta f'żewġ skwadri maġġuri, waħda *money laundering* u *financing*, li hija taħt is-superviżjoni tas-Supretendent Frank Tabone u l-oħra għall-*economic crime squad* li tinkludi l-korruzzjoni u investigazzjonijiet relatati ma' frodi, li taqa' taħt is-superviżjoni tas-Supretendent James Grech. Tgħid li l-Kummissarju għaddielhom informazzjoni illi kellu informazzjoni illi ċertu Julian Hostra, li f'dak iż-żmien kien qiegħed jiskontra xi sentenza ġewwa ħabs fl-Olanda, kellu informazzjoni li setgħet kienet kruċjali għal waħda mill-investigazzjonijiet li kellna għaddejjin rigward l-omicidju tal-ġurnalista Daphne Caruana Galizia u informazzjoni fuq l-ex Kummissarju Ewropew John Dalli, u qal ukoll illi seta' wkoll kellu xi recordings ta' xi nies illi ammettew ma' dan Hofstra. Tgħid li minn sorsi kunfidenzjali u mill-ġbir ta' intelligenza li għamli, saru jafu min kienu l-ħbieb ta' Hofstra ġewwa Malta u għalhekk s-Supretendent għadda n-numru tiegħu biex Hofstra jagħmel kuntatt miegħu. Tgħid li wara dan, Hofstra beda jikkomunika mas-Supretendent u hi tgħaddi l-informazzjoni lill-Kummissarju.

Tispjega li saru jafu li fl-10 ta' Jannar l-avukati Gianluca Caruana Curran u Charles Mercieca kienu ser jitolgħu l-Olanda sabiex ikellmu lil Hofstra u xtaqu li l-informazzjoni tgħaddi lill-Pulizija qabel ma tingħata lill-avukati. Tgħid li fil-fatt Hofstra kien kellem lil Grech u qallu li ma jafx lil min kellu jafda. Tispjega li wara l-laqgħa mal-avukati, Hofstra kien kellem lil Grech u fost affarijiet oħra kien qallu li kien tah dokument tal-pulizija li mid-deskrizzjoni seta kien id-dettalji tiegħu mill-NPS u cioè` d-dettalji tal-persuna. Tgħid li meta s-Supretendent Grech insista li jingħata

informazzjoni dwar min printja d-dokument (li tkun tinsab fuq id-dokument) Hostra sar ostili u ma kellmux aktar. Konsegwentament, intalab l-*audit trail* mingħand is-Supretendent Antonello Grech, li hu nkarigat mill-ICT, u rriżulta li bejn l-14 ta' Jannar 2018 u t-12 ta' Jannar 2021, l-unika persuna li kien aċċessa s-sistema fir-rigward ta' Hofra u li ma kellux x'jaqsam mal-investigazzjoni kien l-iSpettur Elton Taliana li kien jaqdbi d-dmirjiet ġewwa Birkirkara u dan kien aċċessa s-sistema fis-7 ta' Jannar 2021 fit-14.44. Tispjega li hi kellmet lill-Kummissarju u qaltli li l-investigazzjoni dwar għala sar dan l-aċċess għandha ssir mill-Professional Standards Unit u mhux mill-FCID. Tgħid li hekk sar u kienet ikkuntatjat lill-Assistent Kummissarju Stephen Gatt sabiex issir laqgħa. Tgħid li fil-15 ta' Jannar 2021 kien mar fid-dipartiment flimkien mas-Supretendent Graziella Muscat u tathom stampa ċara ta' x'kien ġara u ftehm u li minn hemm il-Professional Standards kellha tkompli l-investigazzjoni u tinforma lill-Kummissarju bl-eżitu.

Mistoqsija kif ġie deċiż li l-Ispettur Taliana ma kellux jinvestiga b'xi mod lil Hofra, tgħid li hu kien l-unika wieħed minn nies li aċċessaw is-sistema li ma kellux xejn x'jaqsam mal-investigazzjoni u kien aċċessa s-sistema fis-7 ta' Jannar u ċioe` tliet ijiem qabel mal-avukati telgħu l-Olanda.

Mistoqsija meta kienet it-telefonata bejn Grech u Hofra fejn dan sar ostili, tgħid li din kienet fl-10 ta' Jannar, meta telgħu l-avukati u kellhom il-laqgħa miegħu.

Mistoqsija jekk investigatx ir-rikorrent kellux raġuni valida sabiex jaċċessa l-profil ta' Hofra tgħid li dik l-investigazzjoni saret mill-Assistent Kummissarju Stephen Gatt u hi ma daħlitx fiha aktar, liema investigazzjoni skattat fil-15 ta' Jannar.

Mistoqsija jekk qabel l-arrest kellmitx lir-rikorrent, tgħid li hi qatt ma kellmitu, iżda għaddiet l-informazzjoni kollha lill-Assistent Kummissarju Stephen Gatt.

Mistoqsija dwar min kienu l-ħbieb ta' Hofra meta kien jgħix Malta, tgħid li din l-informazzjoni kienet ġiet minn sorsi kunfidenzjali u għalhekk ma tistax tiżvelaha.

Mistoqsija jekk tafx Hofra ġiex Malta kemm ilu mhux il-ħabs, tgħid li hi m'għandhiex informazzjoni li qatt ġie.

Fix-xhieda tiegħu l-i**Spettur Jonathan Ransley** jgħid li f'Diċembru 2020, ir-rikorrent kien talab l-assistenza tiegħu sabiex jlaħħaqlu *duty* tiegħu f'Birkirkara minħabba li l-għada kemm l-interview għal Supretendent. Jgħid li għal ħabta tal-għaxra ta' fil-għaxija ċemplulu d-dar minħabba li kien ġie aggredit raġel u kien mar fuq il-post. Jgħid li mbagħad kien kellem lir-rikorrent u ftehm u li jinvestigaw flimkien u b'kollox kienu ħamsa min-nies fuqha. Jgħid li l-każ ġara t-Tnejn u ħadmu fuqha l-Ħamis u ġew arrestati l-Ġimgħa u sal-Ħadd baqgħu jaħdmu biex ġabu l-mobile ta' Jackson. Jgħid li Jackson kellu jiġi nvestigat ukoll minħabba traffikar tad-droga u dwar dan kienu taw l-informazzjoni lid-Drug Squad.

Jispjega li mbagħad Sib t f'Jannar kienu tallbuh imur id-Depot. Jgħid li kellmu l-Assistent Kummissarju Stephen Gatt u qatt ma tah raġuni għala kien sejjahlu b'urgenza. Jgħid li bdew isemmulu nies mill-Olanda u kien qalilhom li l-unika investigazzjoni li kellu dwar barrani kienet ta' Jackson. Jgħid li reġa` staqsa x'qed jiġri u ma ngħatax informazzjoni. Jispjega li sar jaf biss x'kien ġara meta r-rikorrent

ġie rilaxxat u tkellmu bejniethom. Jgħid b'Hofsra qatt ma kien sema` qabel ma ħarġet storja dwaru fil-media.

Mistoqsi l-każ ta' Jackson sa dak iż-żmien kienx għadu attiv, jgħid li iva u sa dakinhar tax-xhieda kien għadu attiv.

Id-Deputat Reġistratur Doris Serpina Sciberras fin-nota ġuramentata tagħha tikkonferma li fil-15 ta' Jannar 2021 il-Maġistrat Dr Yana Micallef Stafrace kienet il-Maġistrat tal-Għassa. Tikkonferma li quddiem l-istess Maġistrat ma hemmx kawżi pendenti f'isem l-Ispettur Elton Taliana u fil-15 ta' Jannar 2021 ma kinitx infetħet inkjesta rigwardanti l-istess Spettur Elton Taliana. Tgħid li jekk hemm kawżi jew inkjesti pendenti quddiem ġudikanti oħrajn, mhix f'posizzjoni li tirrispondi.

Id-Deputat Reġistratur Doris Serpina Sciberras pprezentat is-segweni dokumenti li l-Qorti ħadet konjizzjoni tagħhom:

Fol 162 – Rikors tal-Assistent Kummissarju Stephen Gatt li jikkontjeni talba għal ħruġ ta' Mandat t'Arrest u tfittxija fil-konfront tal-Ispettur Elton Taliana. Il-Qorti tinnota li r-rikors ġie intavolat "Fil-Qorti tal-Maġistrati (Malta) bħala Qorti Istrutturja".

Fol 163 – Il-Mandat ta' Arrest u Tfittxija data 15 ta' Jannar 2021 fil-konfront tar-rikorrent

L-Assistent Kummissarju Stephen Gatt fix-xhieda tiegħu jgħid li r-rikors għal ħruġ tal-Mandat t'Arrest kien ħadu lill-Maġistrat tal-Għassa minħabba li kien bil-lejl. Jikkonferma li kellu jingħata lil Maġistrat tal-Għassa u jekk sar fil-Qorti tal-Maġistrati bħala Qorti Strutturja dan sar bi żvista. Jgħid li wara li ħareġ il-mandat u wara li saret l-investigazzjoni induna li kien hemm parti zgħira nieqsa u čioe` r-raġuni tal-arrest. Jgħid li minkejja dan, il-mandat kien akkordat.

Jikkonferma li r-rikorrent kien arrestat fil-ħdax u nofs ta' filgħodu (11:30am). Bejn dak il-ħin u l-ħamsa u nofs ta' wara nofs in-nhar (5:30pm) kien għand ix-xhud qed jiġi interrogat. Jispjega li mbagħad niżlu hu personali fil-lock up iżda għamel dan għal fini ta' reġistrazzjoni biss minħabba li żammu fl-uffiċju tiegħu jew f'ta' maġenbu. Jikkonferma li fis-17 ta' Jannar 2021, ħames minuti wara nofs il-lejl (12:05am), ir-rikorrent ġie rilaxxat.

Mistoqsi rigward l-informazzjoni li ta lill-Maġistrat sabiex inħareġ il-Mandat t'Arrest jgħid li hu kien ġie infurmat li r-rikorrenti kien daħal fl-NPS u minn hemmhekk ittieħdet informazzjoni li ingħata lil Avukat li flimkien ma Avukat ieħor telgħu l-Olanda u din l-informazzjoni għaddiet għand persuna Olandiża li dak iż-żmien kienet qed tiġi investigata jew kellha informazzjoni biex tgħin lill-Pulizija rigward delitt u affarijiet oħra ta' importanza.

Jispjega li l-NPS hija sistema li kull persuna fil-korp li tilbes l-uniformi għandu aċċess għaliha. Jgħid li r-rikorrent ħa screenshot tas-sistema bil-mobile u bagħta lill-avukat. Jgħid li l-informazzjoni disponibbli tikkonsisti f'isem, kunjom, data u post tat-twelid, indirizz, xi tfal għandek, armi reġistrati fuqek u jekk persuna hix mfittxa minn xi entita` barra minn Malta, f'pajjiz fl-Ewropa parti mix-Schengen. Jispjega li jrid ikun

hemm raġuni valida biex tuża s-sistema u mhux għal kurżita`. Jgħid li r-rikorrent waqaf f'dan l-ewwel screenshot tad-dettalji personali u ma fittix informazzjoni oħra. Jgħid li l-FCID għandha database għaliha li huma m'għandhomx aċċess għaliha.

Mistoqsi jekk kinitx saret investigazzjoni dwar il-persuni kollha li aċċessaw l-NPS, jgħid li l-persuni l-oħra kollha kellhom raġuni valida għala jaċċessaw l-NPS, u dan skont informazzjoni li tah James Grech. Mistoqsi jekk James Grech kienx kellew l-rikorrent jgħid li qatt ma qallu.

Jikkonferma li wara sitt (6) sigħat arrestat, kien informa lill-Maġistrat tal-Għassa. Jikkonferma li meta ġie arrestat ir-rikorrent ma tteħidx fl-eqreb għassa iżda mal-ewwel id-depot.

Mistoqsi dwar ir-raġuni għala fil-mandat t'arrest hemm imniżżel li r-rikorrent aċċessa wkoll informazzjoni dwar investigazzjonijiet jgħid li dan kien minħabba li l-informazzjoni li għaddiet lil persuna fl-Olanda tramite l-avukat kienet li qiegħed jiġi investigat minn skwadra speċjalizzata.

Jikkonferma li l-informazzjoni li kellu kienet li waslet l-informazzjoni l-Olanda għand dik il-persuna.

L-Assistent Kummissarju Stephen Gatt ippreżenta s-segwenți dokumenti:

Dok SG1 – Kopji tar-rikors għal ħruġ tal-mandat t'arrest u tfittxija u l-Mandat ta' Arrest u Tfittxija fil-konfront tar-rikorrent (l-istess dokumenti li jinsabu a fol 162 u fol 163) u nota tal-istess Assistent Kummissarju li permezz tagħha informa lil Maġistrat tal-Għassa li fis-16 ta' Jannar 2021 kien ġie arrestat Elton Taliana u li minħabba li l-investigazzjoni kienet għadha għaddejha kien qed jinżamm fil-lock up.

Dok SG2 – Id-dettalji tal-arrest tar-rikorrent.

Dok SG3 – Stqarrija tar-rikorrent datata 16 ta' Jannar 2021 li bdiet fis-siegħa neqsin għaxra ta' wara nofsinhar (12:50p.m.) u li spiċċat fit-tlieta u kwart ta' wara nofsinhar (3:15 p.m.).

Dok SG4 – Stqarrija tal-Avukat Charles Mercieca datata 16 ta' Jannar 2021 li bdiet fid-disgħa u nofs ta' fl-għaxija (9:30p.m.) u spiċċat fil-ħdax neqsin ħamsa ta' fl-għaxija (10.55 p.m.).

Dok SG5 – Stqarrija tar-rikorrent datata 16 ta' Jannar 2021 li bdiet fil-ħdax ta' fl-għaxija (11.00 p.m.) u spiċċat f'nofs il-lejl neqsin għaxra (11.50 p.m.).

Dok SG6 – Stqarrija tar-rikorrent datata 18 ta' Jannar 2021 li bdiet f'nofsinhar neqsin għaxra (11.50 a.m.) u spiċċat fis-siegħa neqsin għoxrin ta' wara nofsinhar (12.40p.m.)

Dok SG7 – Dikjarazzjoni tal-Ispetter Elton Taliana datata 22 ta' Jannar 2021 li ingħata fl-għaxra neqsin għaxra ta' fil-għodu (9:50 a.m.).

L-Assistent Kummissarju Kenneth Haber fix-xhieda tiegħu jgħid li hu nkarigat mill-Human Resources tal-Pulizija. Mistoqsi dwar żewġ każijiet partikolari ta' spetturi partikolari jgħid li ttieħdu proċeduri dixxiplinarji kontra dawn iż-żewġ individwi li

marru quddiem il-PSC u mhux bil-Qrati. Każ kien jinvolvi grupp fuq Facebook fejn tella ċerta informazzjoni dwar il-Pulizija u l-ieħor kien jinvolvi l-pubblikazzjoni ta' *screenshot*. Jikkonferma li huwa l-Avukat Ġenerali li jiddeċiedi kif għandhom jittieħdu l-passi kontra l-uffiċjali u ċioe` hux bil-Qorti jew bil-PSC. Mistoqsi dwar id-direzzjoni dwar ir-rikorrent x'kienet, jgħid li ma jafx iżda la għaddejnin proċeduri kriminali, sinjal li dik kienet id-direzzjoni.

F'kontinwazzjoni tax-xhieda tiegħu jgħid li meta ħarġet is-sejħa għal Supretendent, ir-rikorrent ma kienx elegibbli minħabba li ma kellux it-tielet PIP, iżda sussegwentament wara sentenza tal-Qorti tal-Appell irriżulta li kien elegibbli u għalhekk sarlu interview għalih waħdu aktar tard u ċioe wara li kienu diġa` saru l-ħatriet tal-persuni l-oħra fil-listes fis-17 ta' Settembru 2020, b'effett mit-2 ta' Ottubru 2020.

Mistoqsi dwar sospensjoni fil-konfront tar-rikorrent li ngħatat, ġiet irtirata u reġgħet ingħatat, jgħid li kien ta lir-rikorrent id-dokument tas-sospensjoni imbagħad l-Assistent Kummissarju Gatt kien talbu jzomm kollox u għalhekk irtiraha, imbagħad l-Assistent Kummissarju Gatt talbu jmessi u reġa` ta d-dokument lir-rikorrent.

Ix-xhud esebixxa wkoll kopja tat-tliet (3) riżultati ppublikati kif ukoll tal-ittri tal-ħatra tas-supretendenti (Dok KH1 sa Dok KH4).

Fix-xhieda tiegħu, id-**Deputat Kummissarju Ramon Mercieca** jgħid li hu kien involut fil-każ ta' ċertu individwu fejn dan kien jamministra paġna fuq Facebook, fejn ġiet ippublikata informazzjoni dwar tiffittix ta' vetturi u informazzjoni oħra varja. Jgħid li f'dan il-każ kienu talbu parir lill-Avukat Ġenerali jekk ir-reat jitqiesx kriminali jew amministrattiv u kienu ħarġu proċeduri ta' PSC li mbagħad ma tkomplex minħabba li telaq mill-korp. Jikkonferma li ma kien hemm l-ebda mandat t'arrest f'dan ir-rigward.

Mistoqsi dwar l-applikazzjonijiet għall-promozzjoni ta' Supretendent tar-rikorrent jgħid li r-rikorrent kien wieħed mill-applikanti iżda ma kellux it-tliet stilel rikjesti minħabba xi pendenzi iżda kienet inqatgħet procedura li rendietu elegibbli u għalhekk sarlu l-interview u kien għadda u ġie fis-seba' post. Jikkonferma li dawk li ġew elenkati warajh daħlu supretendenti.

In kontro-eżami jgħid li fl-ewwel każ li saret referenza għalih aktar 'l fuq kienu marru għand l-Avukat Ġenerali bid-dettalji u l-Avukat Ġenerali kien tahom il-parir li ma kienx hemm att kriminali. F'dan il-każ l-individwu kien qasam dettalji mill-MPS ma' pulizija oħra u mhux ma terzi u ċioe fi grupp magħluq fuq Facebook. Il-mottiv ta' dan l-individwu kien sabiex jgħin lill-Pulizija fil-ħidma tagħha

Fix-xhieda tiegħu l-**Ispettur Jurgen Vella** jgħid li qed jidher minflok l-Assistent Kummissarju Kenneth Haber. Jispjega li r-riżultat tal-interview tas-Supretendenti kienu ġew ippublikati fil-5 ta' Marzu 2020 imbagħad ġie rivedut fis-16 ta' Lulju 2020 u rivedut għal darb'oħra fil-31 ta' Diċembru 2020. Jispjega li fis-16 ta' Lulju 2020 r-rikorrent ma kellux involviment imma kien daħal fil-marki tar-riżultati fil-31 ta' Diċembru 2020 u ikklassifika fis-seba' post. L-ewwel reviżjoni kienet saret minħabba

li tliet spetturi kienu appellaw ir-riżultat u saret reviżjoni. Jikkonferma li qabel ħareġ ir-riżultat tal-31 ta' Diċembru 2020 kienu diġa ġew appuntati xi persuni. Jgħid li wara l-31 ta' Diċembru 2020 ma kienx hemm aktar ċaqliq minħabba li r-rikorrent kien sospiż.

Fix-xhieda tiegħu, is-**Supretendent James Grech** jgħid illi fid-9 ta' Jannar 2021 kien mogħti struzzjonijiet mill-Kummissarju tal-Pulizija sabiex jindaga dwar ċertu Julian Hofsra, persuna Olandiża li kien qed iċempel lil diversi nies u jgħid li kellu xi *recordings* ta' telefonati relatati mal-qtil ta' Daphne Caruana Galizia, mal-affari ta' John Dalli tal-snus u kien qed jgħid li kien involut ma' ċertu nies li fdaw miegħu ċertu diskors u li għandu xi *recordings* ta' telefonati u anke *recordings* sakemm qed jitkellem ma' dawn in-nies, fosthom ma' Melvin Theuma. Jgħid li l-Kummissarju kien qallu li jaħseb li dan għandu jkun inkluż fl-inkjesta. Jispjega li mis-sistema tal-NPS kien sab indirizz tiegħu f'San Pawl il-Baħar u dakinhar stess mar iħabbat f'dan l-indirizz fejn fetaħlu persuna oħra, Keith Attard, li għalkemm kien jaf lil Hofsra, ma kienx jaf li għandu l-indirizz reġistrat fuq id-dar tiegħu. Jgħid li tkellem ma' dan l-individwu dwar Julian Hofsra li qallu li dan kien ġie Malta meta kellu bejn ħmistax (15) u sittax (16) – il sena mal-ġenituri tiegħu għal btala u waqt il-btala kien ħarab mil-lukanda u l-ġenituri tiegħu kien rritornaw f'pajjiżhom mingħajru. Jgħid li Attard qallu li dak iż-żmien hu kien jaħdem u għadu jahdem *John's Garage* bil-bookings u Hofsra kien spiss iqatta` lejl ipaċpaċ u jiċċajta magħhom. Jgħid li kienu anke jgħibulu l-ikel u għalkemm Attard kien jiġi missieru fl-eta`, kienu saru ħbieb u kien ta' wens għalih. Jgħid li Attard kien qallu li raqad għandu f'okkazjoni waħda biss. Jgħid li Attard spjegalu li dan l-aħħar kien reġa` beda jagħmel kuntatt miegħu u kien qallu li qiegħed f'ħabs l-Olanda u beda jgħidlu dwar dawn ir-*recordings* li xtaq li xi ħadd jieħu pussess tagħhom u jgħaddihomlu, iżda Attard ma kienx komdu jiġi involut f'dan għax ma riedx jinvolvi ruħu f'periklu.

Jispjega li lil Hofsra kien ħallielu n-numru tiegħu u beda jċempillu bejn darbtejn u tliet darbiet kuljum u jgħidlu dwar ir-*recordings*. Jispjega li Hofsra qallu li kienu telgħin l-Avukati tiegħu, Dr Gianluca Caruana Curran u Dr Charles Mercieca, ħalli jkellmuh għax kien għamel kuntatt magħhom minħabba li kienu l-avukati ta' Yorgen Fenech. Jgħid li beda jara lil min kien ser ibiegh l-informazzjoni u naturalment għall-avukati kienet t'interess tant li marru l-Olanda.

Jispjega li hu kien kellmu fid-9 ta' Jannar, l-Avukati telqu minn Malta fl-10 ta' Jannar u marru jkellmuh fil-11 ta' Jannar u niżlu lura fit-12 ta' Jannar. Jgħid li qabel ma ltaqa` mal-avukati, ċempillu u qallu li ma jafx lil min kellu jafda bl-informazzjoni u x-xhud kien qallu li dik kienet għażla tiegħu u li l-pulizija kienet ridithom bħala parti mill-inkjesta iżda kien hu responsabbli ta' x'jagħmel bl-informazzjoni. Jgħid li ftit siegħat wara reġa` ċempillu u qallu li l-avukati kienu affidabli u għabulu informazzjoni li l-pulizija ma riduhx f'Malta u spjegalu li kellu karta minn xi *intelligence unit* b'logo isfar li x-xhud issuspett li kien tal-FIAU, kif ukoll karta li kienet tinkludi d-dettalji tiegħu mis-sistema tal-pulizija. Minn mistoqsijiet li għamel wasal għall-konklużżjoni li kienet mill-NPS. Jgħid li beda jistaqsi dwar id-dettalji ta' min stampa din il-karta, li jkunu mneżlin fuqha, iżda Hofsra ma qallux, qallu biss li ġiet stampata fil-31 ta' Diċembru 2020 u li min stampaha kellu *rank* ta' Surġent.

Jispjega li wara kellem lil Kummissarju li talbu jagħmel kuntatt tas-Sur Antonello Grech tal-IT sabiex jivverifika min kien daħal fis-sistema u stampa d-dettalji. Jgħid li l-unika persuna li ma kellux awtorizzazzjoni f'din l-investigazzjoni kien l-Ispettur Elton Taliana li kien daħal fis-7 ta' Jannar 2021 fis-13:45. Jgħid li fil-ġurnata tal-31 ta' Diċembru ma sab li daħal ħadd u għalhekk assumu li Hofstra kien qed jilgħab bid-diskors. Jgħid li fis-7 ta' Jannar 2021, ir-rikorrent kien daħal fid-dettalji ta' Hofstra iżda ma pprintjax. Mistoqsi jekk irriżultalux min ipprintja, jgħid li kien hemm min stampa fil-5 ta' Jannar u fl-15 ta' Diċembru iżda mhux ir-rikorrent, u dawn il-persuni kienu involuti fl-investigazzjoni u għalhekk l-azzjonijiet tagħhom kienu ġustifikati. Jgħid li minn hemm tkellem mal-Kummissarju li rrefera l-każ għand il-*professional standards*.

Jgħid li meta l-avukati rritornaw mill-Olanda, Dr Mercieca kien infurmah li Hofstra kien qed jiġi ppatroċinat minnhom u għalhekk ix-xhud kien talbu jgħidlu ma jagħmilx aktar kuntatt miegħu. Jgħid li r-*recordings* qatt ma waslu la għandu u lanqas għand l-avukati u għandu dubju kemm vera jeżistu.

Mistoqsi dwar jafx sa liema livell fis-sistema tal-NPS daħal ir-rikorrent jgħid li ma jafx. Mistoqsi jekk kienx ċempel lir-rikorrent sabiex jara kienx qed jagħmel xi investigazzjoni fuq Hofstra, jgħid li hu ma daħalx fiha iżda għadda biss l-informazzjoni lill-Kummissarju. Jgħid li fil-konfront ta' nies oħra li daħlu fuq il-profil, il-Kummissarju kien talbu jċempel lil ta' fuqhom sabiex jivverifika kienux involuti f'investigazzjoni dwaru.

Mistoqsi jekk fil-komunikazzjonijiet tiegħu ma' Hofstra qattx issemma r-rikorrenti, jgħid li le. Jikkonferma li hu lil Hofstra qatt ma ltaqa` miegħu. Jgħid li dan l-aħħar kien reġa` beda ċempillu għax reġa` daħal il-ħabs iżda hu ma wegħbux.

L-Assistent Kummissarju James Grech ippreżenta s-segweni dokumenti li l-Qorti ħadet konjizzjoni tagħhom:

Dok JG1 - Kopja tal-*audit trail* mis-sistema tal-NPS magħmul fit-12 ta' Jannar 2021 dwar il-profil ta' Julian Geert Hofstra. Il-Qorti tinnota li fir-raba (4) paġna tar-rapport jirriżulta li r-rikorrent aċċessa l-profil fis-7 ta' Jannar 2021 fit-14:44. Tinnota wkoll li hemm indikat li r-rikorrent la stampa u lanqas ivverifika dwar armi.

Fix-xhieda tiegħu **Antonello Grech** jgħid li hu l-Kap tal-IT tal-Forzi tal-Ordni iżda m'għadux fil-korp, mentri dakinhar kien jokkupa l-kariga ta' Supretendent responsabbli mill-istess sezzjoni. Jgħid li hu kien mitlub mis-Supretendent James Grech biex ifittex min daħal fuq il-profil ta' ċertu Hofstra u kien ipprintja l-lista u għaddihelu. Sussegwentament, kien mitlub mill-Assistent Kummissarju Stephen Gatt biex jara r-rikorrent eżatt x'aċċessa u rriżultalu li kien aċċessa d-dettalji tal-istess Hofstra. Jgħid li ma daħalx fuq is-sistema *Schengen information Systems* avolja kellu aċċess għaliha. Mistoqsi jekk is-sistema tal-NPS tippermettix aċċess minn Għassa tal-Pulizija għal Investigazzjonijiet Skwadri Speċjalizzati jgħid li le iżda jista` jkun hemm *update* mill-iskwadri speċjalizzati meta l-persuna tkun tressqet il-Qorti. Jikkonferma li l-investigazzjonijiet ta' skwadri speċjalizzati jinżammu f'fajl fiżiku li pulizija fl-għases m'għandhomx aċċess għalihom.

In kontro-eżami jikkonferma li l-inkarigu tiegħu kien biss li jaċċessa u jgħaddi l-lista u mhux li jinvestiga lill-individwi li kien hemm fuqha.

Fix-xhieda tagħha, is-**Supretendent Graziella Muscat** tgħid, li f'Jannar 2021 il-kariga tagħha kienet dik ta' Supretendent *Professional Standards*. Tgħid li fil-15 ta' Jannar 2001 ġew mistiedna l-FCID, hi u l-Assistent Kummissarju Stephen Gatt, fejn kellhom laqgħa mad-Deputat Kummissarju Alexandra Mamo u mas-Supretendent James Grech. F'din il-laqgħa spjegawlihom li kien hemm informazzjoni li ċertu Julian Hofstra, li kien għamel żmien jgħix Malta u li dak iż-żmien kif f'ħabs fl-Olanda, kien qed jikkomunika mal-Avukat Dr Gianluca Caruana Curran u Dr Charles Mercieca u bejn l-10 u t-12 ta' Jannar kienu żaruh il-ħabs u kienu urewh id-dettalji tiegħu mill-MPS. Tispjega li s-Supretendent James Grech kien talab audit dwar minn aċċessa l-profil partikolari u kien deher l-Ispettur Elton Taliana li aċċessa s-sistema fis-7 ta' Jannar 2021 u ħa ritratt bil-mowbajl ta' dak li sab. Tgħid li eventwalment l-investigazzjoni ħa ħsiebha l-Assistent Kummissarju Stephen Gatt. Tispjega li ma setgħetx tinvestigah hi minħabba li r-rikorrent kien wasal biex jilħaq supretendent, kien ikun tal-istess rank. B'hekk setgħet biss tarrestah minħabba li kienet fil-kariga qablu.

Tgħid li l-mandat kien ħa ħsiebu l-Assistent Kummissarju u hi kellha tiegħu ħsieb l-arrest. Tispjega li dakinhar marret pajżana sabiex ir-rikorrent ma jhossux umiljat u magħha kellha lil PC 805 Ian Terribile. Tispjega li suppost kien xogħol u għalhekk marret tfittxu l-għassa, iżda rriżulta li kien bil-leave u għalhekk marru fir-residenza tiegħu.

Tispjega li urietu d-dettalji ta' Hofstra u staqsietu kienx qed jinvestigah u hu ma ftakarx u beda jgħid li xi vendikazzjoni. Tgħid li meta baqa` ma ftakarx ma kellhiex alternattiva ħlief li tgħidli li kien qed jigi arrestat minħabba li kien għadda din l-informazzjoni lil terzi u li kellha teħodlu l-mowbajl u qaltli wkoll id-drittijiet tiegħu. Tispjega li l-mandat tagħtu f'idu. Tikkonferma li hi spjegatli r-raġunijiet tal-arrest u qalilha li Amsterdam kien qed idoqqli xi haġa. Mistoqsija jekk riedx ikellem avukat, tgħid li ma ridx. Tispjega li għamel xi telefonati qabel ġie kkonfiskat il-mowbajl.

Tispjega li ma marrux fl-għassa ta' Birkirkara għax din kienet tkun umiljazzjoni għalih u għalhekk baqgħu sejr in id-depot. Tgħid li xogħolha dakinhar waqaf hemm, meta ħaditu fl-uffiċju tas-Sur Stephen Gatt.

Tispjega illi sussegwentament, fit-18 ta' Jannar 2021, kienet preżenti meta r-rikorrent minn jeddu għamel statement li l-Avukat Charles Mercieca kien lagħbu. Tikkonferma li fil-proċeduri kriminali xehdet. Tgħid li sa fejn taf hi l-proċeduri waslu fl-aħħar tal-provi prosekuzzjoni. Mistoqsija dwar l-akkużi, tgħid li m'għamlithomx hi. Mistoqsija dwar proċeduri interni, tgħid li dawn jieqfu meta jkun hemm proċedura bil-Qorti, iżda l-PSC tkun infurmata. Tikkonferma li ma kinitx involuta fihom.

Mistoqsija in kontro-eżami qratx il-kontenut tal-Mandat qabel eżegwitu, tgħid li le - għax assumiet li la għabu xi ħadd li kien f'kariga ogħla minn tagħha, kolloxx kien sew. Tikkonferma li wara ħafna saret taf li r-raġuni tal-arrest kienet nieqsa.

Mistoqsija x'kien l-involviment tagħha fl-investigazzjoni dwar ir-rikorrent tgħid li l-investigatur kien l-Assistent Kummissarju Gatt u hi attendiet laqgħa mal-istess l-FCID u kellha ordnijiet mingħand l-istess Assistent Kummissarju sabiex tesegwixxi l-arrest. Tikkonferma li ma kinitx hi li marret għand il-Maġistrat. Mistoqsija x'kellha f'idejha l-pulizija sabiex intalab il-mandat t'arrest, tgħid li r-rikorrent kien aċċessa dettalji ta' persuna f'ċertu żmien u timmagina li kellhom l-audits f'idejhom. Tgħid li kellhom informazzjoni li turi li r-rikorrent kien dañal fil-profil u aċċessa l-informazzjoni personali ta' Hofra fis-7 ta' Jannar 2021, liema data hija sinifikanti minħabba li fl-10 ta' Jannar 2021, l-Avukati Gianluca Caruana Curran u Charles Mercieca marru l-Olanda jkellmu lil Hofra.

Tispjega li meta hi marret għand ir-rikorrent hi talbitu jispjega jekk kellux xi investigazzjoni jew xogħol ieħor relatat ma' Hofra. Tgħid li r-rikorrent beda jipprova jiftakar u li l-pajjiż l-Olanda kien idoqqlu iżda l-persuna le. Tgħid li f'waqt minnhom semma` li kellu xi haġa mal-Ispettur Ransley imma ma semmix li l-persuna kien Hofra xorta waħda. Mistoqsija jekk tatx lir-rikorrent il-karta bid-drittijiet, tgħid li milli tiftakar tagħtielu iżda dan ix-xogħol jagħmluh spiss u dejjem ittiha. Tgħid li ma tistax tikkonferma dakinhar partikolarment tagħtiex, iżda taf li trid tingħata anke jekk l-persuna jkun spettur.

Tikkonferma li l-karta ma kienx fiha r-raġuni għall-arrest iżda dwar dan saret taf wara.

Tispjega li kienet infurmatu u spjegatlu li kien aċċeda s-sistema u dañal fi profil mhux relatat ma xogħolu. Tgħid li r-rikorrent ma fetħux il-mandat iżda remblu u twiegħ. Tgħid li l-liġi żgur li ma kkwotathix – imma tikkonferma illi r-reat kien li kien aċċessa s-sistema fuq kwistjoni mhux relatata ma xogħol.

Fix-xhieda tiegħu, **is-Surgent 805 Ian Terribile** jgħid li fis-16 ta' Jannar 2021 kien xufier tas-Supretendent Graziella Muscat u marru l-għassa ta' Birkirkaa sabiex jesegwixxu mandat t'arrest tar-rikorrent. Jispjega li l-ewwel marru l-għassa ta' Birkirkara u ma sabuhx u għalhekk marru fir-residenza tiegħu. Jgħid li talbuh biex ikellmuh u dañhalhom fil-kċina fejn is-Supretendent urietu d-dettalji ta' persuna u staqsietu jekk kellux xi biċċa xogħol għaddejja li tinvolti dik il-persuna. Jispjega li r-rikorrent ma setax jiftakar u għalhekk gie ezegwit il-mandat t'arrest u gie infurmat li kien għadda informazzjoni lil terzi u li għandu dritt għal Avukat. Jgħid li r-rikorrent ċempel lil xi hadd biex jinfurmah li ma kienx ser jattendi xi appuntament u wara ssiġillaw il-mowbajl u ħaduh magħhom id-Depot.

Jikkonferma li hu kien preżenti biss mas-Supretendent waqt li qed tagħmel xogħla. Jikkonferma li kien magħhom fil-kċina tar-rikorrent u wara wassalhom id-Depot u l-involviment tiegħu spiċċa hemmhekk.

Ikkunsidrat Ulterjorment:

Illi mis-**sottomissjonijiet** u t-**trattazzjoni** magħmula mill-abbli difensuri tal-partijiet, il-Qorti tislet is-segwenti:

Ir-rikorrent, fis-sottomissjonijiet tiegħu fir-rigward tal-ewwel żewġ eċċezzjonijiet tal-Avukat tal-Istat jgħid li l-leżjoni tad-drittijiet kostituzzjonali tar-rikorrent kien riżultat tan-nuqqasijiet kemm tal-Maġistrat u kemm tal-Kummissarju tal-Pulizija u għaladarba l-Avukat tal-Istat jirrappreżenta kull organu tal-istat Malti, inkluż il-ġudikatura, in-nuqqas tiegħu kien irendi l-ġudizzju wieħed mhux integru. Isostni li l-Artikolu 409A mhuwiex applikabbli u rilevanti għall-każ odjern stante li r-rikorrent ġie rilaxxat mid-detenzjoni tiegħu wara tlettax -il siegħa mill-arrest. Jissottometti għalhekk li ż-żewġ eċċezzjonijiet għandhom jiġu miċhuda.

Fil-mertu jissottometti li ai termini tal-Artikolu 5 tal-Konvenzjoni Ewropea il-konformita mal- u l-osservanza tal-liġi domestika huma *sine qua non* sabiex kwalunkwe arrest jew detenzjoni tiġi kunsidrata legittima u għalhekk kull ksur tar-rekwiżiti sostentivi u proċedurali stabbiliti mill-liġi domestika għall-arrest jew detenzjoni awtomatikament jfisser illi tali teħid tal-liberta jkun bi ksur tal-istess artikolu. In sosten ta' dan jirreferi għall-paragrafi 29 u 31 tal-*Guide on Article 5 of the European Convention on Human Rights – Right to Liberty and Security*.

Isostni li fl-eżekuzzjoni tal-mandat ta' arrest u ftitxija li sar fuq ir-rikorrent, saru s-segweni nuqqasijiet:

1. Ma kienx hemm raġuni/jiet sabiex jikkonvinċu lill-Maġistrat tal-Għassa, almenu fuq bażi *Prime facie*, li kellu jinħareġ il-mandat u t-talba tal-arrest saret quddiem il-Qorti żbaljata

Isostni li, kif jirriżulta mix-xhieda tal-Assistent Kummissarju Gatt, sar bi żvista, it-talba għall-ħruġ tal-mandat saret quddiem il-Qorti tal-Maġistrati (Malta) bħala Qorti Istrutturja u billi ma kien hemm ebda kumpilazzjoni fil-konfront tar-rikorrenti, din it-talba kellha ssir lill-Maġistrat tal-Għassa.

Jissottometti li sal-ħin tal-mandat ta' arrest, il-Pulizija kellha biss f'idejha lista ta' nies li daħlu fis-sistema elettronika fuq isem Julian Gert Hofstra u sa dak il-ħin kien magħruf biss li r-rikorrent, kif ukoll uffiċjali tal-Pulizija diversi, kien aċċeda sistema li tagħti dettalji li prattikament wieħed isib fuq il-karta tal-identita` ta' kull individwu u li hija liberament aċċessibli għal kull membru tal-korp tal-Pulizija u li ma tagħti l-ebda informazzjoni ulterjuri. Isostni li dan ċertament la kien u anqas seta' jkun reat kriminali.

2. L-informazzjoni li nġhatat lill-Maġistrat tal-Għassa biex inħareġ il-mandat mhux biss ma kinitx kompluta iżda kienet qarrieqa bi ksur tal-Artikolu 355AH tal-Kap 9 tal-Liġijiet ta' Malta.

L-imsemmi artikolu jimponi fuq l-uffiċjal tal-pulizija l-obbligu li jagħti lill-Maġistrat dak it-tagħrif kollu li jista jwassal għall-arrest iżda r-rikors tal-arrest ma jiżvelax li kien hemm numru t'uffiċjali oħra li kienu aċċedew is-sistema fuq isem Julian Hofstra. Jissottometti li anke kieku għamel dan, huwa inkonsasevoli dwar liema reat kriminali seta` kien qed jiġi suspettat ir-rikorrenti. Oltre` minn hekk, isostni li l-informazzjoni li nġhata kienet li għaddiet informazzjoni dwar investigazzjoni li qiegħda ssir minn skwadra speċjalizzata mentri mix-xhieda tad-Deputat Kummissarju Alexandra Mamo u tal-Supretendent Grech jirriżulta illi r-rikorrenti ma għandu l-ebda aċċess għall-investigazzjonijiet tal-iskwadra speċjalizzata tal-FIAU.

3. Il-Mandat innifsu ma kienx konformi mal-liġi u cioè mal-Artikolu 355AG et seq, l-Artikolu 335AE u l-Artikolu 534AB(3) tal-Kap 9 tal-Liġijiet ta' Malta.

Isostni li l-Artikolu 355AG jeżiġi illi Mandat ta' Arrest u Tfittxija għandu jkun fih ix-xorta tar-reat u indikazzjoni tal-post fejn għandha ssir it-tfittxija, liema rekwiziti fil-każ odjern kienu mankanti. Isostni li dan ġara minħabba li ma kienx hemm kjażrezza dwar x'kien ir-reat li r-rikorrent kien qed jiġi akkużat li wettaq. Jissottometti li hemm diskrepanzi bejn dak li indikat is-Supretendent Graziella Muscat waqt l-arrest u dak li sussegwentament niżżel l-Assistent Kummissarju Gatt. Oltre` minn hekk, mix-xhieda tas-Supretendent Muscat jemerġi li hi ma vverifikatx il-mandat kienx wieħed korrett.

Jissottometti li waqt l-arrest ma ngħatax l-ittra bid-drittijiet ai termini tal-Artikolu 534AB(3), liema fatt ma ġiex pruvat kuntrarjament u għalhekk kien hemm ksur ieħor tal-liġi fl-esekuzzjoni tal-arrest.

Isostni li seħħ ukoll ksur tal-Artikolu 355AE minħabba li r-rikorrent la ġie arrestat f'għassa tal-pulizija u lanqas ma ttieħed fl-eqreb għassa fil-mument tal-arrest, fatt li ġie kkonfermat fix-xhieda.

Jgħid ukoll li nkisru r-rekwiziti tal-Artikolu 534AF meta m'ingħatax *disclosure* tax-xhieda li kellem l-Assistent Kummissarju Gatt waqt li r-rikorrent kien detenut.

Isostni li l-arrest u l-eżekuzzjoni tal-arrest tar-rikorrenti sar bi ksur ta' kull regola li timponi l-liġi ta' kif għandu jsir arrest u għalhekk jissottometti li meta l-proċedura tal-arrest stabbilita mil-liġi domestika ma tkunx ġiet osservata, tali arrest ikun wieħed illegali u bi ksur tad-drittijiet Kostituzzjonali tal-Kostituzzjoni u tal-Konvenzjoni Ewropea.

Fit-trattazzjoni tiegħu jirreferi għad-deċiżjoni tal-Qorti Kriminali fl-ismijiet **Repubblika ta' Malta vs Christian Grech** deċiża fis-16 ta' Marzu 2023 fir-rigward tal-ksur tal-jeddijiet fundamentali ġialadarba mandat t'arrest ikun nieqes minn xi formalita.

Ikkunsidrat ulterjorment:

Minn naħa tagħhom, **il-Kummissarju tal-Pulizija u l-Avukat tal-Istat**, fir-rigward tal-ewwel eċċezzjoni jsostnu li l-Avukat tal-Istat m'huwiex leġittimu kontradittur fil-proċeduri odjerni u dana stante li l-ilment tar-rikorrent ma kienx lejn il-Maġistrat tal-Għassa u fil-fatt ir-rikorrent lanqas biss isemmi illi l-istess Maġistrat kienet responsabbli għal xi żball proċedurali u/jew ta' natura sostantiva, iżda huwa ċar li l-ilment huwa fil-konfront tal-Kummissarju tal-Pulizija. Isostni li ai termini tal-Artikoli 181B tal-Kap 12 tal-Liġijiet ta' Malta, il-kap tad-dipartiment għandu rappreżentanza ġudizzjarja tal-entita` governattiva u b'hekk la darba huwa l-Kummissarju tal-Pulizija li jirrappreżenta l-Korp, huwa hu l-leġittimu kontradittur f'dawn il-proċeduri.

Jissottomettu fir-rigward tat-tieni eċċezzjoni tagħhom, li r-rikorrent qiegħed jabbuża mill-proċess kostituzzjonali stante illi qiegħed jirrikorri għall-proċedura straordinarja meta kellu għad-disposizzjoni tiegħu rimedju ordinarju ai termini tal-artikolu 409A tal-Kap 9 tal-Liġijiet ta' Malta u għalhekk din il-Qorti għandha tesercita d-diskrezzjoni

tagħha li tirrifjuta milli težeċita l-poteri kostituzzjonali tagħha a tenur tal-artikolu 46(2) tal-Kostituzzjoni ta' Malta.

Isostnu li l-artikolu ċitat jikkontempla l-ħelsien mill-arrest bil-konsegwenzi kollha li jġib miegħu, liema rimedju ma ġiex utilizzat mir-rikorrent. In sostenn ta' dan jirreferu għad-deċiżjoni ta' din il-Qorti, diversament preseduta, fl-ismijiet **Rakib Wasim vs L-Aġenzija għal Protezzjoni Internazzjonali et** deċiża fil-11 ta' Novembru 2022. Jispjega li r-rikorrent kellu għad-disposizzjoni tiegħu rimedju ordinarju sabiex jattakka l-istess mandat meta kien arrestat u detenut u li kien għalhekk jagħtih rimedju effettiv¹. Jgħid għalhekk li ma jistgħax, xhur wara, jintavola dawn il-proċeduri sabiex jottjeni l-istess rimedju li dakinhar ma rrikorrix għalih².

Fil-mertu, huma jissottomettu illi l-ebda wahda mid-drittijiet tar-rikorrenti garantiti permezz tal-artikoli 5(1) u (2) tal-Konvenzjoni Ewropea u mill-Artikolu 34 tal-Kostituzzjoni ta' Malta ma ġew mittiefsa. Jibdew biex jġbdu l-attenzjoni tal-Qorti li fis-sottomissjonijiet tiegħu, ir-rikorrent jgħid li l-eżekuzzjoni tal-mandat t'arrest ma saritx ai termini tal-artikoli 355A, 355AE u 534AB tal-Kap 9 tal-Liġijiet ta' Malta, liema lanjanzi ma jirriżultawx mir-rikors promotur u għalhekk din il-Qorti m'għandhiex tidhol fihom.

Isostnu li l-arrest tar-rikorrent li sar fis-16 ta' Jannar 2021 kien wieħed legittimu ai termini tal-artikolu 355AC stante li kif jirriżulta mix-xhieda, ir-rikorrent ġie infurmat dwar ir-raġuni tal-arrest tiegħu. Jissottomettu li l-Qorti Ewropea stess irrilevat f'għadd ta' deċiżjonijiet tagħha illi r-raġunijiet tal-arrest m'għandhomx għalfejn jiġu indikati bl-iskritt u saħansitra jistgħu jirriżultaw wara li jsir l-arrest fiżiku. In sosten ta' dan jirreferu għall-paragrafi 165 u 166 tal-gwida dwar l-artikolu 5 tal-Konvenzjoni Ewropea, kif ukoll għad-deċiżjoni ta' din il-Qorti (diversament preseduta) fl-ismijiet **Jennifer Koster vs Kummissarju tal-Pulizija et** deċiża fis-17 ta' Diċembru 2020, kif kkonfermata mill-Qorti Kostituzzjonali fis-17 ta' Marzu 2021. Isostnu li mix-xhieda huwa ċar li l-Assistent Kummissarju Gatt kien spjega lill-Maġistrat tal-Għassa x-xorta tar-reat fir-rikors tal-15 ta' Jannar 2021 kif ukoll personalment meta mar biex jikseb il-mandat u oltre` minn hekk s-Supretendent Muscat kienet spjegat lir-rikorrent ix-xorta ta' reat li wettaq, liema fatt jirriżulta wkoll mill-istqarrijiet ta' Taliana fil-ħin li nżamm detenut.

Fir-rigward tar-reqwiżiti tal-Artikolu 355AH tal-Kap 9, isostnu li m'huwiex minnu li r-rikors għall-ħruġ tal-mandat tal-arrest tal-15 ta' Jannar 2021 kien qarrieqi jew nieqes minn xi raġuni u kif jirriżulta mix-xhieda ta' Assistent Kummissarju Gatt, kien jaf tajjeb ir-raġunijiet għala kien qed jitlob l-istess mandat u ċioe` li allegatament ir-rikorrent kien aċċess il-profil ta' Hofstra u għadda l-informazzjoni lill-Avukat Mercieca.

Fir-rigward tal-Artikolu 355AE tal-Kap 9, jgħidu li l-unika raġuni li r-rikorrent ma tteħidx fl-eqreb għassa, kif jemerġi mix-xhieda tas-Supretendent Muscat, kien li ma

¹ Issir referenza għas-sentenza tal-Qorti tal-Maġistrati bħala Qorti Istitorja fil-każ ta' **Aidan Bartolo** deċiża fit-3 ta' Marzu 2016.

² Issir referenza għas-sentenza ta' din il-Qorti (diversament preseduta) fl-ismijiet **Yorgen Fenech vs Kummissarju tal-Pulizija et** deċiża fl-1 ta' Marzu 2019 u s-sentenza tal-Qorti Kostituzzjonali fl-ismijiet **Tat-Taljan Company Limited vs L-Awtorita tal-Ippjanar** deċiża fit-2 ta' Novembru 2001.

xtaqitx tumiljah. Isostni li dan l-artikolu ma jimponix kondizzjoni *sine qua non* li jekk ma tiġix rispettata tirrendi l-arrest invalidu.

Fir-rigward tal-Artikolu 543AB (3) tal-Kap 9 isostnu li r-rikorrent ingħatawlu d-drittijiet kollha u dan kif jirriżulta mix-xhieda tas-Supretendent Muscat u l-PC Terribile fix-xhieda tagħhom tal-24 ta' Ġunju 2021 quddiem il-Qorti tal-Maġistrati bħala Qorti Strutturja, kif ukoll mill-*primi noti* tal-PC Terribile.

Isostnu li din il-Qorti m'għandhiex tidhol fil-mertu tal-añħar talba tar-rikorrent u cioè` m'għandhiex tidhol fil-mertu jekk ir-rikorrent għandux jitneħħa mis-sospensjoni għax dina hija materja interna.

Fir-rigward tat-talba għad-danni isostnu li r-rikorrent ma spjega bl-ebda mod kif ġie rekat dannu lilu u x'tip ta' sofferenza qiegħed ibgħati minħabba li allegatament mandat t'arrest kien nieqes minn xi formalita.

Ikkunsidrat ulterjorment:

Illi stabbiliti il-fatti u magħrufa s-sottomissjonijiet tal-partijiet għalhekk, il-Qorti sejra issa tgħaddi sabiex teżamina u tiddeċiedi l-ewwel dwar l-eċċezzjonijiet preliminari imqajjma mill-intimati fir-risposta tagħhom.

Eċċezzjoni li l-Avukat tal-Istat mhuwiex il-leġittimu kontradittur

Qed tiġi eccepita in-nuqqas ta' *locus standi* tal-Avukat tal-Istat, peress li l-ilment tar-rikorrent jirrigwarda allegat aġir tal-Kummissarju tal-Pulizija bil-konsegwenza li l-Avukat tal-Istat għandu jiġi dikjarat bħala mhux leġittimu kontradittur u jiġi liberat mill-osservanza tal-ġudizzju.

Illi fis-sottomissjonijiet tiegħu, ir-rikorrent jinsisti li l-Avukat tal-Istat għandu jkun parti minn din il-kawża stante li hu jirrappreżenta lill-ġudikatura u li la darba l-mandat t'arrest ħareġ minn Maġistrat, l-Avukat tal-Istat għandu jkun parti bħala r-rappreżentant tal-Istat. Minn naħa tiegħu l-Avukat tal-Istat jinsisti li kemm mir-rikors promotur u kemm mill-provi miġjuba mir-rikorrent, ma hemm xejn li jindika li l-Maġistrat tal-Għassa in kwistjoni aġixxiet b'xi mod żbaljat jew skorrett u għalhekk l-azzjoni hija fl-intier tagħha diretta lejn il-Kummissarju tal-Pulizija li jirrappreżenta lilu nnifsu ai termini tal-artikolu 181B tal-Kapitolu 12 tal-Liġijiet ta' Malta li jgħid testwalment hekk:

L-Artikolu 181B tal-Kapitolu 12 jipprovdi li

“(2) L-Avukat tal-Istat jirrappreżenta lill-Gvern f'dawk l-atti u l-azzjonijiet ġudizzjarji li minħabba n-natura tat-talba ma jkunux jistgħu jiġu diretti kontra xi wieħed jew aktar mill-kapijiet tad-dipartimenti l-oħra tal-Gvern.”

Din il-Qorti tosserva l-artikolu 355AH tal-Kapitolu 9 tal-Liġijiet ta' Malta li jgħid testwalment hekk:

355AH. (1) *Kull meta skont il-liġi l-għemil ta' xi att mill-Pulizija ikun jeħtieġ il-ħruġ ta' mandat minn Maġistrat, uffiċjal tal-Pulizija jista' jattendi personalment quddiem Maġistrat u jitolbu joħroġ il-mandat dovut, filwaqt li jiddikjara x'ikunu r-raġunijiet għal dik it-talba u jagħti lill-Maġistrat dak it-tagħrif kollu li jista' jwassal lill-Maġistrat jiddeċiedi dwar dik it-talba. Qabel ma jiddeċiedi jekk għandux joħroġ il-mandat il-Maġistrat jista' jittlob lill-uffiċjal tal-Pulizija jikkonferma bil-ġurament it-tagħrif li jkun wassallu u l-mandat jinħareġ biss jekk il-Maġistrat ikun sodisfatt li jkun jeżistu raġunijiet biżżejjed għall-ħruġ tal-mandat.*

Il-Qorti tinnota li salv għas-sottomissjonijiet tar-rikorrent, ir-rikorrent bl-ebda mod ma ġab prova jew indika li l-Maġistrat in kwistjoni aġixxiet kontra l-artikolu fuq ċitat. Anzi mix-xhieda tal-Assistent Kummissarju Gatt jidher ċar li l-komunikazzjoni rikjesta mill-liġi bejn l-Assistent Kummissarju Gatt u bejn il-Maġistrat seħħet kemm bit-telefon u kemm wiċċ imb'wiċċ meta huwa mar fir-residenza tagħha biex jottjeni l-mandat. B'hekk, jekk kemm -il darba l-informazzjoni mogħtija lil Maġistrat kienet, kif allegat, żbaljata jew qarrieqa, ma kienx komputu tal-Maġistrat li tinvestiga dan għax l-unika komputu li għandha l-Maġistrat f'dan il-każ huwa li tara li fuq bażi *prima facie* hemm bażi biżżejjed sabiex isir l-arrest. Minn qari tar-rikors promotur, il-Qorti tosserva li dak li qiegħed jiġi attakkat mir-rikorrent huma r-raġunijiet għall-arrest u l-eżekuzzjoni tal-istess mandat t'arrest, li l-ebda minnhom ma jistgħu jiġu attribwiti lill-Maġistrat.

Fid-dawl ta' dan, il-Qorti tikkonkludi li m'hemmx il-ħtieġa li jipparteċipa l-Avukat tal-Istat u għalhekk sejra tilqa' l-ewwel eċċezzjoni tal-Avukat tal-Istat u tillberah mill-osservanza tal-ġudizzju.

Eċċezzjoni dwar in-nuqqas t'eżawriment tar-rimedju ordinarju

Bit-tieni eċċezzjoni tal-intimati qed jiġi ecceppit n-nuqqas ta' eżawriment tar-rimedji ordinarji da parti tar-rikorrenti u dana stante li seta' dejjem uża l-proċedura stabbilita mill-artikolu 409A tal-Kap 9 tal-Liġijiet ta' Malta, u b'hekk l-intimati jikkontendu illi din il-Qorti għandha tiddeklina milli teżercita l-ġurisdizzjoni konvenzjonali tagħha ai termini tal-proviso għall-Artikolu 4(2) tal-Kap 319 tal-Liġijiet ta' Malta u tal-Artikolu 46(2) tal-Kostituzzjoni ta' Malta.

L-Artikolu 46 (2) tal-Kostituzzjoni jipprovdi li:

“(2) Il-Prim'Awla tal-Qorti Ċivili għandu jkollha ġurisdizzjoni oriġinali li tisma' u tiddeċidi kull talba magħmula minn xi persuna skont is-subartikolu (1) ta' dan l-artikolu, u tista' tagħmel dawk l-ordnijiet, toħroġ dawk l-atti u tagħti dawk iddirettivi li tqis xierqa sabiex twettaq, jew tiżgura t-twettiq ta' kull waħda mid-dispożizzjonijiet tal-imsemmija artikoli 33 sa 45 (magħdudin) li għall-protezzjoni tagħhom tkun intitolata dik il-persuna:

Iżda l-Qorti tista', jekk tqis li jkun desiderabbli li hekk tagħmel, tirrifjuta li teżercita s-setgħat tagħha skont dan is-subartikolu f'kull każ meta tkun

sodisfatta li mezzi xierqa ta' rimedju għall-ksur allegat huma jew kienu disponibbli favur dik il-persuna skont xi liġi oħra.”

Filwaqt li l-proviso għall-artikolu 4(2) tal-Kap 319 tal-Liġijiet ta' Malta jgħid is-segwenti:

(2) Il-Prim'Awla tal-Qorti Ċivili għandu jkollha ġurisdizzjoni originali li tisma' u tiddeċiedi kull talba magħmula minn xi persuna skont is-subartikolu (1), u tista' tagħmel dawk l-ordnijiet, toħroġ dawk l-atti u tagħti dawk id-direttivi li tqis xierqa sabiex twettaq, jew tiżgura t-twettiq tad-Drittijiet tal-Bniedem u Libertajiet Fundamentali li għat-tgawdija tagħhom tkun intitolata dik il-persuna:

Iżda l-qorti tista', jekk tqis li jkun desiderabbli li hekk tagħmel, tirrifjuta li teżercita s-setgħat tagħha skont dan is-subartikolu f'kull każ meta tkun sodisfatta li mezzi xierqa ta' rimedju għall-ksur allegat huma jew kienu disponibbli favur dik il-persuna skont xi liġi ordinarja oħra

Ingħad hekk fil-każ **John Grech et vs Onor Prim Ministru et** deċiża fid-29 t'April 2013 u konfermata mill-Qorti Kostituzzjonali fil-31 ta' Jannar 2014 –

“Illi din il-kwistjoni giet dibattuta diversi drabi fil-Qrati tagħna. Il-Qorti Kostituzzjonali daħlet fil-fond tagħha fis-sentenza tagħha fil-kawża fl-ismijiet “Dr Mario Vella vs Joseph Bannister nomine” (deċiża fis-7 ta' Marzu 1994) fejn, wara li elenkat numru ta' sentenzi preċedenti, qalet fost affarijiet oħra illi:

“Minn din ir-rassenja kemm tal-Prim' Awla u kemm ta' din il-Qorti jistgħu jitnisslu dawn il-linji ġurisprudenzjali:

a. Meta hu ċar li hemm meżzi ordinarji disponibbli għar-rikorrenti biex ikollu rimedju għad-danni li qed jilmenta, bħala prinċipju ġenerali dawn għandhom jiġu adoperati u r-rikors għall-organi ġudizzjarji ta' natura Kostituzzjonali għandu jsir wara li l-ordinarji jiġu eżawriti jew meta mhumieks disponibbli;

b. Din il-Qorti Kostituzzjonali sakemm ma jirriżultaw l-ħieks raġunijiet serji gravi ta' llegalità jew ta' ġustizzja jew żball manifest ma tid-disturbax l-eżerċizzju ta' diskrezzjonalità tal-ewwel Qorti kkonferita mill-artikolu 46 (2) tal-Kostituzzjoni;

c. Kull każ għandu l-fattispeċje partikolari tiegħu;

d. Meta r-rikorrenti ma jkunx għamel użu minn rimedju li seta' kellu dan ma jfissirx li l-Qorti għandha tikkonsidra li ma għandhiex teżercita l-ġurisdizzjoni tagħha jekk dak il-possibbli rimedju ma kienx pero' jirrimedja ħlief in parti l-lanjanzi tar-rikorrenti;

e. Meta r-rikorrenti ma jkunx eżawrixxa r-rimedju ordinarji, jekk pero' dan in-nuqqas ikun ikkontribwixxa għalih l-operat ta' ħaddieħor allura ma

jkunx desiderabbli illi l-Qorti tiegaf u ma tipproċedix bit-trattazzjoni tal-każ;

f. Meta l-ewwel Qorti teżercita d-diskrezzjoni tagħha u tiegaf mit-trattazzjoni mingħajr ma teżamina l-materja neċessarja li fuqha dik id-diskrezzjoni għandha tiġi eżercitata, il-Qorti tat-tieni grad għandha twarrab dik id-diskrezzjoni.”

Illi l-istess Qorti fil-kawża fl-ismijiet “Philip Spiteri vs Sammy Meilaq” (deċiża fit- 8 ta’ Marzu 1995) qalet ukoll li:

“Meta l-oġġett tal-kawża jkun ta’ natura komplessa – u jkollu kwistjonijiet li għandhom rimedju f’ xi liġi oħra, u oħrajn li ma għandhomx, rimedju ħlief Kostituzzjonali – allura għandha tipprevali din l-añhar azzjoni”. F’din is-sentenza l-Qorti osservat li jkun sewwa li mal-kelma ‘komplessa’ jiżdied il-kliem ‘jew inkella mħallta’.

.....

Fil-kawża fl-ismijiet “Maria sive Marthese Attard et vs Policy Manager tal-Malta Shipyards et” (deċiża mill-Prim’ Awla, Sede Kostituzzjonali, fit-30 ta’ Settembru 2010) ġie dikjarat illi:

“L-eżistenza ta’ rimedju ieħor trid titqies fil-kuntest tal-allegat ksur tad-dritt fundamentali. Għandu jkun rimedju aċċessibbli, xieraq, effettiv u adegwat biex jindirizza dan il-ksur. Fl-istess waqt ma hemmx għalfejn li biex jitqies effettiv ikun jirriżulta li r-rimedju sejjer jagħti lir-rikorrenti suċċess garanti. Huwa biżżejjed li jintwera li jkun wieħed li jista’ jiġi segwit b’mod prattiku, effettiv u effikaċi.

Meta jidher li jeżistu mezzi ordinarji disponibbli biex jikseb rimedju għall-ilment tiegħu r-rikorrent għandu jirrikorri għal dawk il-meżzi, qabel ma jirrikorri għarrimedju Kostituzzjonali u huwa biss wara li jkun fittex dawk il-meżzi jew wara li jidher li dawk il-meżzi ma jkunux effettivament disponibbli li għandu jintuża r-rimedju Kostituzzjonali.”

Illi f’dan is-sens wieħed jista’ jsib ukoll l-insenjament fir-rigward fis-sentenza tal-Qorti tal-Appell fl-ismijiet “Joseph Fenech vs Awtorita’ tal-Ippjanar et” deċiża fid-9 ta’ Novembru 2012....

Illi wieħed għandu jqis li kemm l-artikolu invokat mill-intimati u kemm il-Kostituzzjoni ta’ Malta ssemmi mezzi li ‘kienu disponibbli’ u allura anke jekk kien hemm meżzi li ‘kienu’ disponibbli għar-rikorrent iżda li minħabba t-trapass taż-żmien ma jkunux għadhom (disponibbli), il-Qorti tista’ jekk hekk jidhrilha tiddeklina li teżercita l-ġurisdizzjoni tagħha.”

Ukoll il-każ **Sonia Zammit et vs Ministru tal-Politika Soċjali et** deċiż fis-27 ta’ Frar 2006³ b’riferenza għal aktar ġurisprudenza elenka fost oħrajn dawn il-prinċipji:

³ Prim Awla tal-Qorti Civili (Sede Kostituzzjonali) Rik Nru 11/2005

“Meta huwa ċar li hemm mezzi ordinarji disponibbli għar-rikorrent biex ikollu rimedju għad-dannu li qed jillamenta, bħala prinċipju ġenerali dawn għandhom jiġu adoperati, u r-rikors għall-organi ġudizzjarji ta’ natura kostituzzjonali għandu jsir wara li l-ordinarji jiġu eżawriti jew meta ma humhiex disponibbli.”⁴

“Hu veru li kull persuna tista’ tirrikorri lill-Prim Awla għal rimedju ta’ indole Kostituzzjonali, imma l-ewwel subinċiż ta’ dak l-Artikolu 46 irid jiġi moqri mal-proviso tat-tieni subinċiż tiegħu li jipprovi li l-Qorti tista’, jekk tqis li jkun desiderabbli li hekk tagħmel, tirrifjuta li teżerċita s-setgħat tagħha skond dak l-artikolu f’kull każ meta tkun sodisfatta li mezzi xierqa ta’ rimedju għall-ksur allegat ‘huma jew kienu disponibbli favur dik il-persuna skond xi liġi oħra.”⁵

“Sakemm tibqa’ l-possibilita’ li l-leżjoni tad-dritt fundamentali setgħet kienet jew għad tista’ tiġi rettifikata bil-proċeduri u mezzi provduti bil-liġi, ikun ġeneralment il-każ li l-Qorti tiddeklina milli teżerċita s-setgħat kostituzzjonali tagħha.”⁶

“Il-Prim Awla tal-Qorti Civili għandha poteri diskrezzjonali wiesgħa biex tiddeċiedi li ma teżerċitax il-poteri tagħha meta r-rikorrent ma eżawriex ir-rimedji possibbli taħt il-liġi ordinarja.”⁷

Isegwi għalhekk li l-Qorti jeħtigilha tindaga jekk, fiċ-ċirkustanzi tal-każ odjern ir-rikorrenti kellux a dispożizzjoni tiegħu rimedji ordinarji li kienu aċċessibbli, xierqa, effettivi u effikaċi għall-ilmenti mressqa minnu.

Madankollu jispetta dejjem lill-Qorti d-diskrezzjoni li fil-parametri tad-dispożizzjonijiet ċitati mill-Kostituzzjoni u l-Konvenzjoni - tagħzel HI jekk teżerċitax is-setgħat kostituzzjonali tagħha jew le, u dan indipendentement mill-fatt li min iressaq l-ilment ikollu jew kellu mezzi oħra ta’ rimedju ordinarju disponibbli.

Kif ingħad fil-każ **George Debono et vs Kustodju tal-Propjeta’ tal-Għadu et** deċiż fil-25 ta’ Mejju 2016⁸:

“...d-dispożizzjonijiet tal-proviso tal-artikolu 46(2) tal-Kostituzzjoni u tal-artikolu 4(1) tal-Konvenzjoni jtkellmu dwar diskrezzjoni, jiġifieri dwar għażla li titħalla f’idejn il-Qorti u mhux dwar impożizzjoni ta’ twarrib milli twettaq xogħolha;”

L-intimati jibbażaw l-argument tagħhom fuq l-**Artikolu 409A tal-Kap 9 tal-Liġijiet ta’ Malta** li jgħid testwiment is-segwent:

⁴ **Dr Mario Vella vs Joseph Bannister noe** – Qorti Kostituzzjonali deciza 7 ta’ Marzu 1994

⁵ **Lawrence Cuschieri vs Onor Prim Ministru** – Qorti Kostituzzjonali deciza 6 t’April 1995

⁶ **Stephen Falzon vs Reġistratur tal-Qorti et** – Qorti Civili Prim Awla (Sede Kostituzzjonali) deciza 14 ta’ Frar 2002

⁷ **Domenico Savio Spiteri vs Chairman Planning Authority et** – Qorti Kostituzzjonali deciza 31 ta’ Mejju 2000

⁸ Rik 40/10

409A.(1) *Kull min jallegra li jkun qiegħed jiġi detenut kontra l-liġi taħt l-awtorità tal-Pulizija jew ta' xi awtorità pubblika oħra mhux f'dak li għandu x'jaqsam ma' xi reat li dwaru qiegħed jiġi imputat jew akkużat f'xi qorti, jista' f'kull waqt jagħmel rikors quddiem il-Qorti tal-Maġistrati, li għandu jkollha l-istess setgħat li għandha l-istess qorti bħala qorti istruttorja, fejn jitlob il-ħelsien tiegħu mill-kustodja. Rikors bħal dak għandu jiġi appuntat għas-smiġħ bl-urgenza u r-rikors flimkien mad-data tas-smiġħ għandhom jiġu notifikati fl-istess jum li jsir ir-rikors sew lir-rikorrent sew lill-Kummissarju tal-Pulizija jew lill-awtorità pubblika li taħt l-awtorità tagħha r-rikorrent ikun qiegħed jallegra li qiegħed jiġi detenut kontra l-liġi. Il-Kummissarju tal-Pulizija jew l-awtorità pubblika, skont il-każ, jistgħu jipprezentaw risposta sa mhux aktar tard mill-jum tas-smiġħ.*

(2) Fil-jum appuntat għas-smiġħ tar-rikors, il-qorti għandha tisma' fil-qosor lir-rikorrent u lill-intimat u kull prova relevanti li tingieb minnhom biex isostnu s-sottomissjonijiet tagħhom, kif ukoll ir-raġunijiet u ċ-ċirkostanzi li jmorru favur jew kontra l-legalità tad-detenzjoni kontinwata tar-rikorrent.

(3) Jekk il-qorti, wara li tkun semgħet il-provi miġjuba u s-sottomissjonijiet magħmula mir-rikorrent u mill-intimat, jirriżultalha li l-kontinwazzjoni tal-arrest tar-rikorrent ma tkun imsejsa fuq ebda dispożizzjoni ta' dan il-Kodiċi jew ta' xi liġi oħrali tkun tawtorizza l-arrest u d-detenzjoni tar-rikorrent, din għandha tilqa' r-rikors. Jekk ikun xort'oħra l-qorti għandha tiċhad ir-rikors.

(4) Meta l-qorti tiddeċiedi li tilqa' r-rikors, l-Avukat Ġenerali għandu, sa mhux aktar tard mill-jum tax-xogħol li jiġi minnufih wara, jingħata aċċess bil-mezzi elettronici għar-rekord tal-proċeduri skenjati, inkluża kopja skenjata tad-deċiżjoni tal-qorti, u l-Avukat Ġenerali jista', fi żmien jumejn (2) tax-xogħol minn meta jirċievi aċċess bil-mezzi elettronici għar-rekord skenjat u jekk ikun tal-fehma li l-arrest u l-kontinwazzjoni tad-detenzjoni tal-persuna hekk meħlusa mill-arrestkienu msejsa fuq xi dispożizzjoni ta' dan il-Kodiċi jew ta' xi liġi oħra, jagħmel rikors quddiem il-Qorti Kriminali sabiex jikseb l-arrest mill-ġdid u l-kontinwazzjoni tad-detenzjoni tal-persuna hekk meħlusa mill-arrest.

Il-Qorti tosserva l-konklużjonijiet tal-Qorti Kostituzzjonali fl-ismijiet **Jamburu Jara et vs Kummissarju tal-Pulizija bħala Uffiċjali Prinċipali tal-Immigrazzjoni et** deċiża fl-20 ta' Lulju 2020 fejn il-Qorti kkonkludiet is-segwent:

52. Fir-realta` jidher li ma kien hemm xejn x'izomm lill-atturi milli jagħmlu l-proċedura taħt l-Artikolu 409A tal-Kodiċi Kriminali (habeas corpus).

...

*54. Mill-atti jirriżulta kif persuna oħra mill-Mali li wkoll kienet qegħda f'detenzjoni, kienet ipproponiet proċeduri taħt l-Artikolu 409A tal-Kodiċi Kriminali u sostniet li l-arrest kien illegali u għalhekk talbet ir-rilaxx (**Namake Nuomo v. Kummissarju tal-Pulizija**). Il-Qorti tal-Maġistrati*

(Malta) bħala Qorti ta' Ġudikatura Kriminali b'deċiżjoni tat-22 ta' Diċembru 2016 laqgħet it-talba u ordnat ir-rilaxx tagħha mid-detenzjoni. Deċiżjoni konfermata mill-Qorti Kriminali fid-9 ta' Jannar 2017 (fol. 200). Dan fih innifsu juri kemm jeżisti rimedju taħt il-liġi ordinarja. Rik. Kost. 107/16 26

...

56. Bl-istess mod, għall-ilment tar-atturi li seħħ ksur ta' drittijiet fundamentali għal dak li jirrigwarda l-arrest tagħhom u wkoll id-dritt għat-tgawdija tal-ħajja privata, dawn il-proċeduri huma l-aħjar prova li kellhom rimedju.

Il-Qorti tosserva wkoll dak li kkonkludiet riċentament din il-Qorti, diversament preseduta, fid-deċiżjoni tagħha fl-ismijiet **Wasim Rakib vs L-Aġenzija għall-Protezzjoni Internazzjonali et.** deċiża fil-11 ta' Novembru 2022, fejn il-Qorti kkonkludiet:

*74. Barra minn hekk, kif aċċennat fis-sentenza **Jamburu Jara et v. Kummissarju tal-Pulizija bħala Uffiċjal Principali tal-Immigrazzjoni et** fuq imsemmija, b'żieda mar-rimedju msemmi fl-artikolu 25A tal-Att dwar l-Immigrazzjoni, ma kien hemm xejn xi jżomm lir-rikorrent milli jekk irid jinqeda bil-proċedura tal-artikolu 409A tal-Kodiċi Kriminali dwar il-habeas corpus, quddiem il-Qorti tal-Maġistrati sabiex jitlob il-ħelsien mill-arrest tiegħu jekk kemm-il darba huwa kien qed isostni li l-arrest tiegħu kien wieħed illegali;*

75. F'dawn iċ-ċirkostanzi għalhekk din il-qorti lanqas ma tħoss li huwa xieraq li għandha għalfejn tistħarreġ it-talbiet tar-rikorrent safejn dawn huma marbuta mal-arrest tiegħu fl-2019. Wara kollox jirriżulta mill-ġabra tal-fatti fuq imsemmija, li r-rikorrent mhux xi persuna li kien jiddejjaq jibda proċeduri legali. Kemm hu hekk, jirriżulta li f'dawn l-aħħar għaxar snin huwa fetaħ litanija sħiħa ta' proċeduri kontra l-awtoritajiet governattivi. Mhux sew għalhekk li din il-qorti tqis dan l-ilment tar-rikorrent li seħħ tliet snin ilu, meta f'dak iż-żmien huwa kellu rimedji ordinarji li għażel li ma jinqediex bihom;

Din il-Qorti m'għandha xejn xi żżid ma' dan l-insenjament ħlief li tagħmlu tagħha.

Kif ighid il-Professur Tonio Borg fil-ktieb tiegħu **A Commentary on the Constitution of Malta**, "*the proviso can be applied even where the remedy was available and, through inertia or negligence of the applicant, it no longer was available when he instituted the human rights action*".⁹

Il-Qorti tagħmel tagħha ukoll dak li ighid l-istess Profs. Tonio Borg fil-ktieb tiegħu hawn fuq riferit, meta jghid illi proċeduri quddiem din il-Qorti għandhom ikunu "*one of last resort*", fis-sens illi "*allowing human rights actions when available adequate remedies are available, also trivialises the special procedure of alleging human rights violations*".

⁹ 2016 Publication, pagna 266

Għalhekk din il-Qorti tosserva li r-rikorrent kellu rimedju ordinarju taħt l-Artikolu 409A tal-Kap 9 tal-Liġijiet ta' Malta, liema rimedju kienet għażla tiegħu li ma jagħmilx użu minnu. Konsegwentament, ma jistax la darba kienet għażla tiegħu illi ma jeżawrixix ir-rimedju ordinarju li kellu għad-disponabilità tiegħu jirrikorri issa quddiem din il-Qorti. Il-Qorti tfakkar li l-Qorti ta' ġurisdizzjoni Kostituzzjonali hija waħda straordinarja li wieħed m'għandux jirrikorri għaliha kappriċċożament wara li jkun seta' jirrikorri għal rimedju ordinarju effettiv u ddeklina milli jagħmel dan.

GHALDAQSTANT, għar-raġunijiet fuq imsemmija, din il-Qorti qiegħda:

- a) Tilqa' l-ewwel eccezzjoni tal-intimati u tillibera lill-intimat Avukat tal-istat mill-osservanza tal-gudizzju, u
- b) Tilqa' ukoll it-tieni eccezzjoni tal-intimati għaliex hija sodisfatta illi r-rikorrenti kellu mezzi xierqa ohra ta' rimedju li kienu disponibbli għalih, u allura hemm raġunijiet biżżejjed sabiex din il-Qorti tagħzel li ma twettaqx is-setgħat tagħha biex tqis l-ilmenti kollha tar-rikorrent fil-mertu.

L-ispejjez kollha li għandhom jkun a karigu tar-rikorrent.

Onor. Ian Spiteri Bailey
Imhalled

Marisa Bugeja
Deputat Registratur